

- \* నూరు పూలు వికసించాలి: వేల భావాలు సంఘర్షించాలి! -మావో
- \* "మతములన్నియు మాసిపోవును, జ్ఞానమొక్కటి నిలిచి వెలుగును!" -గురజాడ
- \* కుల మతాల పంజరాన గట్టువదను - విశ్వనరుడను నేను! -గుజ్జుం జాషువా
- \* "ఇతరుల స్వేచ్ఛను హరించేవారు తమ స్వేచ్ఛకు అర్హులు కారు" -అబ్రహం లింకన్
- \* "శాస్త్రీయ దృక్పథాన్నీ, మానవవాదాన్నీ, పరిశీలనాస్ఫూర్తిని, సంస్కరణను పెంపొందించడం ప్రతి పౌరుని ప్రాథమిక విధి" -భారత రాజ్యాంగం 51ఎ (హెచ్.)
- \* సామాజిక, శాస్త్రీయ, హేతువాద సాంస్కృతిక విప్లవం వర్ధిల్లాలి!!!

# హేతువాదం

(సామాజిక, సాంస్కృతిక, తాత్విక పత్రం)

జనవరి-2015

ప్రధాన సంపాదకులు: **క్రాంతికార్**

సంచిక: 26

వెల రూ. 20/-

## మేతోగ్రవాద రక్తపిశాచి తాలిబన్ల పైశాచికత్వం!! 140 మందికి పైగా బాలబాలికల బలి!!!

పాకిస్తాన్‌లోని పెషావర్ స్కూలుపై డిసెంబర్ 16న మతోగ్రవాద తాలిబన్ ముష్కరులు దాడిచేసి, 140 మందికి పైగా అమాయక చిన్నపిల్లల ప్రాణాలను బలిగొనటం దారుణాతి దారుణం! ఘోరాతి ఘోరం! వారి ఈ పైశాచికకృత్యం మాటల్లో వర్ణించలేనిది! ప్రతి ఒక్కరి హృదయాన్ని కలిచివేసే, చలింపజేసే ఇంతటి ఘోర మారణకాండ ఇంతకు ముందెన్నడూ జరుగలేదు. గ్రెనెడ్లు విసురుతూ జరిపిన మతోగ్రవాదులు విచక్షణా రహితంగా సాగించిన తుపాకి కాల్పులో - ఈ దారుణకృత్యంలో చాలామంది చిన్నపిల్లలు తీవ్రంగా గాయపడ్డారు. మృతుల సంఖ్య కూడా పెరిగే అవకాశముంది.

ఇంతకీ-ఆ పసికందులు చేసిన నేరమేమిటి? ఏమిలేదు. పాకిస్తాన్ సైన్యం తమపై చేస్తోన్న దాడులకు ప్రతీకారంగానే తాము సైనిక్ స్కూలును లక్ష్యంగా చేసుకొని, దాడి చేశామని, తాలిబన్ల ప్రతినిధి ఒకరు స్పష్టంగానే ప్రకటించటం జరిగింది. ఈ నరమేధం సృష్టికర్త, నిర్వాహకుడు రేడియో ముల్లాగా ప్రసిద్ధి చెందిన ఫజుల్లూలా. ఆయన పాకిస్తాన్ తాలిబన్ అధినేతగా ఉన్నారు. పాక్ సైనిక బలగాల మనోనిబ్బరాన్ని వెబ్బతీయటానికే ఈ సైనిక్ స్కూలుపై దాడి చేసినట్లు తెలుస్తోంది.

### తాలిబన్ల చరిత్ర: అమెరికా సృష్టియే తాలిబన్లు!

అసలు తాలిబన్ అంటే అర్థం ఏమిటి? అరబిక్ భాషలు 'తాలిబ్' అంటే విద్యార్థి అని అర్థం. వీరంతా సున్నీశాఖకు చెందిన మతోన్మాదులే! అష్టనిస్తాన్‌లోని పుష్తూనే గిరిజన తెగకు చెందినవారు. అక్కడి స్వాత్‌లోయ ప్రాంతంలో వీరు అధికంగా ఉన్నారు. పాకిస్తాన్ గిరిజన ప్రాంతంలో కూడా వీరి ప్రాబల్యం ఎక్కువగా ఉంది.

● అష్టనిస్తాన్ నుంచి సోవియట్ సైనిక దళాలను వెళ్ళగొట్టాలనే ఉద్దేశంతో అమెరికా సామ్రాజ్యవాదం, పాకిస్తాన్ సైన్యానికి చెందిన ఐ.ఎస్.ఐ.లు కలిసి ఉమ్మడిగా సృష్టించినదే తాలిబన్ మత రక్తసి. వారనుకున్న ప్రకారం అష్టన్ నుండి సోవియట్‌ను వెళ్ళగొట్టగలిగారేకాని, తాము సృష్టించిన పిల్ల రాక్షసి, తాలిబన్ ఏకుమేకై, సృష్టించిన వారినే ఎదిరించటమేగాక, మతోన్మాద, మతోగ్రవాద బ్రహ్మరాక్షసిగా ఎదిగిపోవటాన్నెవరూ

(మూడవ పేజీ చూడండి)



# హేతువాదం

(సామాజిక, సాంస్కృతిక, తాత్విక పత్రం)

ప్రధాన సంపాదకులు: క్రాంతికార్  
కార్యశీల సంపాదకుడు: కన్నెబోయిన అంజయ్య

గౌరవ సంపాదక వర్గ:

- 1) పెన్నెత్త సుబ్బరాజు (పి.యస్.ఆర్.), 2) షరీఫ్ గోరా,  
3) సుజరె, 4) వై.కె., 5) చుక్కపల్లి రామకోటయ్య

సంపాదకవర్గం: నిర్వహణ: సహకారం:

- 1) డా॥ వై.భానుప్రసాద్, 2) బి.రమాదేవి,  
3) హను, 4) కందికొండ బుచ్చిరాములు,  
5) తుమ్మలపల్లి ప్రసాద్, 6) వేదన,  
7) డా॥ వి.వి.రమణ, 8) వేదాంత, 9) ఐలూరి  
చార్వాకుడు, 10) కె. హనుమంతరావు,  
11) చేబ్రోలు వెంకటేశ్వర్ రావు,  
12) కొల్లి లక్ష్మారెడ్డి 13) ప్రగతి బ్రహ్మం  
14) నార్సే వెంకట సుబ్బయ్య

రచనలు, సూచనలు:

క్రాంతికార్, బుద్ధభవన్, 11-1-88, లెనిన్  
నగర్, ఖమ్మం-507 001. సెల్: 9177280712  
Email: kranthikarrationalist@gmail.com

హేతువాదం అకౌంట్ నెంబరు:

093301000018826

IOBA0000933

(ఇండియన్ ఓవర్సీస్ బ్యాంక్, ఖమ్మం బ్రాంచి)

హేతువాదం ఆన్లైన్ అకౌంట్ నెంబర్లో మీ విరాళం వేసి  
తోడ్పడగలరు. ఇండియన్ ఓవర్సీస్ బ్యాంక్, ఖమ్మం మెయిన్  
బ్రాంచి, ఖమ్మంలో వేయగలరు.

ఆన్లైన్ ద్వారా పంపేవారు పూర్తి చిరునామాతో సహా ఎంత  
డబ్బు పంపించింది వివరాలతో కార్డుమీద రాసి పంపాలి.

ప్రచురణ: తెలంగాణ-ఆంధ్రప్రదేశ్

హేతువాద సంఘాల సమాఖ్య

11-1-88, బుద్ధభవన్, లెనిన్ నగర్, ఖమ్మం-507

001. సెల్: 9177280712

పత్రికలోని రచనలపై మీ స్పందన రాసి పంపగలరు.



1. తొలిబిల్ల పైశాచికత్వం!! 1-3
2. గీత జాతీయ గ్రంథమా?? 3
3. కుల-మత-వర్గ వ్యవస్థ నిర్మూలన ఎలా?  
-అనామిక 4-6
4. మోడీకి-వివేకానందునికి చుక్కెదురు!  
-ఎ.బి.కె.ప్రసాద్ 7-9
5. యదార్థ రామాయణం-రామదండు సృష్టి  
-ఆకురాతి గోపాలకృష్ణ 9
6. పూజించే శాస్త్రవేత్తల్ని ఎందుకు నిలదీయరు?  
-ప్రొ॥ఎ.రామచంద్రయ్య 10
7. శృతి మీరుతున్న హిందూత్వ  
-ఇందర్ మల్హోత్రా 11
8. బరితెగించిన పదవీ పిచ్చి 12-13
9. కారల్ మార్క్స్ 14
10. కుబుసం విడిచిన ఉన్మాదం 15
11. కత్తి పద్మారావు సాహిత్యం 16-17
12. నవ్విపోదురు గాక నాకేటి... 18-23

## చందా వివరాలు

విడిప్రతి	: రూ. 20/-
సంవత్సర చందా	: రూ. 200/-
జీవిత చందా	: రూ. 2000/-

నష్టాల్లో కుంటుకుంటూ నడుస్తున్న  
హేతువాదం పత్రికకు విరాళం / చందా  
పంపి తోడ్పడగలరని మనవి.



ఆపలేకపోయారు! 1996 నాటికే అఫ్ఘాన్ లో తాలిబన్ ప్రాబల్యం, అధికారం పెచ్చరిల్లిపోయింది. అఫ్ఘాన్ లో షరియత్ ఇస్లాం మతశాసనం ప్రకారం పాలించటం మొదలుపెట్టారు. ఆ క్రమంలోనే ప్రపంచంలో అత్యంత ఎత్తైన బామియాన్ చారిత్రక బుద్ధ విగ్రహాన్ని గ్రెనెడ్లతో ధ్వంసం చేసారు.

● అమెరికా నిధులతో పెరిగి, పెరిగి పెద్దదైన తాలిబన్-ముల్లా ఒమర్, బిన్ లాడెన్ ల నాయకత్వంలో మతబ్రహ్మ రాక్షసిగా మారి, అమెరికాతో తలపడేస్తాయికి వెళ్ళిపోయింది. వారి ఉగ్రవాద చర్యల్లో కొన్ని.

● 1998లో కెన్యా, ట్వాంజానియా దేశాల్లోని అమెరికా రాయబార కార్యాలయాలపై దాడులు జరపటమేగాక 2001లో న్యూయార్క్ లోని సుప్రసిద్ధ, ప్రపంచ వాణిజ్య కేంద్రం (వరల్డ్ ట్రేడ్ సెంటర్)ను అత్యద్భుతంగా కూల్చి వేయటం. సరాసరి అమెరికా రక్షణ కేంద్రం పెంట గన్ పై దాడి చేయడం - అమెరికాను, ఇతర సామ్రాజ్యవాద దేశాలను దిగ్భ్రాంతి కల్పించేటట్లు చేశాయి.

● తాలిబన్ విజృంభణను పాకిస్తాన్ సైన్యం - ఐ.ఎన్.ఐ. కూడా అణచివేయటంలో విఫలమైంది. వందలాది మంది పాక్ సైనికులను కోల్పోయిన ముష్రాఫ్ ప్రభుత్వం. చివరకు ఆ తాలిబన్ తోనే శాంతి ఒప్పందం కుదుర్చుకోవాల్సిన దుస్థితి ఏర్పడినది.

● 2004లో అఫ్ఘాన్ లో హమీద్ కర్జాయ్, నాయకత్వాన ప్రభుత్వం ఏర్పడినప్పటికీ, ఆత్మాహుతి బాంబుదాడుల కొనసాగటంతో దేశం మార్మోగిపోయింది.

● 2008లో భారత రాయబార కార్యాలయం పైన జరిగిన ఆత్మాహుతి దాడుల్లో, 50 మంది మృతి చెందారు.

● అనేక ఆత్మాహుతి బాంబింగ్ దాడులు కొనసాగించిన తాలిబన్లు, ఈ ఏడాది-2014 ఫిబ్రవరిలో నోబుల్ లోని ఓ రెస్టారెంట్ పై దాడి చేసి 13 మంది విదేశీయులను చంపి వేసింది. ఈ విధంగా, తాలిబన్ చరిత్ర ఆసాంతం ఆమితరక్త దాహంతో జరిపిన రక్తపాత చరిత్రయే! రాజకీయాలతో సంబంధంలేని అమాయక జనాన్ని బలిగొన్న మత ఫాసిస్టు, మతోగ్రవాద సంస్థ - తాలిబన్ దుష్టమత రక్కసిని - ఆయా దేశాల ప్రజల పోరాట చైతన్యమే మట్టుబెట్టి రూపుమాపగల్గుతుంది!!!


(01-01-2015)

## గీత జాతీయ గ్రంథమా??

మన దేశంలో భిన్న మతాలు, భిన్న సంస్కృతులు, భిన్న జాతులు ఉన్నాయి. పైగా మనది లౌకిక రాజ్యం. ప్రభుత్వ పాలనలో మతం అనేది వుండకూడదు. పార్లమెంటు సభ్యులందరికంటే కూడా దేశ లౌకికత్వాన్ని కాపాడవలసిన బాధ్యత ప్రధాని మోదీపై ఎంతోవుంది. సాధువులు, సన్యాసులుగా తిరిగేవారు చాలామంది మొన్న జరిగిన పార్లమెంటు ఎన్నికలలో పార్లమెంటుకు ఎన్నికైనారు. వారు తమ బుద్ధిని పోనిచ్చుకోకుండా వారి ఇష్టమొచ్చినట్లు మాట్లాడుతున్నారు. వారి తరపున ప్రధాని మోదీ రోజు క్షమాపణలు చెబుతూ పార్లమెంటులోకి అడుగుపెడుతున్న సందర్భాలను మనం రోజూ చూస్తున్నాం. ముఖ్యంగా కేంద్ర మానవ వనరుల శాఖామంత్రి సుష్మా స్వరాజ్ గీతను జాతీయ గ్రంథంగా చేయాలని ప్రకటించారు. గీతను ఎవరు వ్రాశారు? ఎప్పుడు వ్రాశారు? దానిలో ఎన్ని శోకాలు వున్నాయి అనే విషయంలో రకరకాల వాదనలున్నాయి. ఎవరిష్టమొచ్చినట్లు వాళ్ళు అన్వయించుకున్నారు. గీతను ప్రేమించే గాంధీజీ అహింసను గీత నుండి నేర్చుకున్నాడని అంటున్నారు. మరి గాంధీని చంపిన గాడ్సే కూడా గీతను పవిత్రంగా చూశాడు కదా. మరి గాంధీని ఎందుకు కాల్చినట్లు? సరే, గీతలో ఏముందో పక్కన పెడదాం. భిన్నమతాలు కలిగిన దేశంలో ఒక మతానికి చెందిన గ్రంథాన్ని ఎలా జాతీయ గ్రంథంగా ప్రకటిస్తారు? ఇది ఖచ్చితంగా రాజ్యాంగ ఉల్లంఘనే అవుతుంది. తొండ ముదిరి ఊసరవెల్లి అయినట్లు మతం ముదిరి, ఉన్మాదంగా మారి పాకిస్తాన్ లో నిన్న ఏమి జరిగిందో చూశాం. మనదేశంలో కూడా ఆ పరిస్థితి రాకుండా జాగ్రత్తపడాలి. మతం వ్యక్తిగతంగానే వుండాలి, వారి వ్యక్తిగత అభిప్రాయాలను ప్రభుత్వపరంగా ప్రకటించకూడదు. ఒకవేళ జాతీయ గ్రంథంగా ఏదైనా వుండాలనుకుంటే రాజ్యాంగం ఆర్టికల్ 51ఎ (హెచ్)లోని ప్రశ్నించే తత్వం, శాస్త్రీయ పరిశీలన, మావనతావాదాన్ని పెంచడం ప్రతి పౌరుని బాధ్యత అని వ్రాసుకున్న రాజ్యాంగ సూత్రాలకు అనుగుణంగా వున్న చార్వాక దర్శనాన్ని పెట్టినట్లయితే రాజ్యాంగాన్ని గౌరవించినట్లుగాను, ఏ మతానికి మద్దతు ఇచ్చినట్లుగాను కాకుండా వుంటుంది. కావున కేంద్ర మంత్రులు, యం.పి.లు, నాయకులు వారి స్వంత అజెండా ప్రకృత పెట్టి దేశ లౌకిక విధానాన్ని కాపాడే విధంగా వుంటే బాగుంటుంది. లేకపోతే కాంగ్రెస్ కు పట్టినగతే ఈ ప్రభుత్వానికి పడుతుంది.

-నార్సే వెంకట సుబ్బయ్య, ప్రముఖ హేతువాద నాయకులు, ఒంగోలు





# కుల-మత-వర్గ వ్యవస్థ నిర్మూలన ఎలా?

కులం-భారత ఉపఖండంలో ఒక నిర్దిష్టమైన పరిస్థితి అంశం! ప్రపంచంలో ఎక్కడా, ఏ సమాజంలో లేని కులం ఇక్కడే ఉంది. ఈ నిర్దిష్ట స్థితిపై-కులంపై చెలరేగిన వాదోపవాదాలు, వెలువడిన రచనలు, గ్రంథాలు, చర్చలు, కోకొల్లలు! సమాజంలోని ఇతరయే సమస్యపై అంత బృహత్తర స్థాయిలో చర్చోపచర్చలు జరుగలేదు. పుస్తకాల వెల్లువ వెలువెత్తించిందంటే - ఆశ్చర్యపడాల్సిన పనిలేదు.

కులం సృష్టించబడి, సుమారు మూడు వేల సంవత్సరాలు పైగా అయ్యింది. దానినెవ్వరు సృష్టించారు? లేని దేవుడా? కాదు దేవుణ్ణి సృష్టించిన, దురాక్రమణదారులైన ఆర్య బ్రాహ్మణులే! ఎందుకు సృష్టించారు? సమాజంలోని అన్ని వర్గాలపై తమ పెత్తనం కలకాలం కొనసాగించటానికీ, శ్రమ చేయకుండా తమ భుక్తి గడుపుకోవటానికీ, సమాజంలో జనమంతా ఏకమై తమకు, తమ రాజుకు క్షత్రియునికి వ్యతిరేకంగా మరలబడకుండా, వర్ణం పేరుతో విభజించి, కులం పేరుతో చీల్చి చెండాడటం జరిగింది. “విభజించు, పాలించు” అనే సిద్ధాంతాన్ని సృష్టించింది, అమలు పరిచింది. ఆర్య బ్రాహ్మణులేనన్నది జగత్ విదితం!

**వర్ణ వ్యవస్థ:** మొదట యావత్ జనాలను నాలుగు విభాగాలుగా - బ్రాహ్మణ, క్షత్రియ, వైశ్య, శూద్రులనే నాలుగు వర్గాలుగా విభజించటం జరిగింది. వర్ణం అంటే రంగు. మనిషికి జన్మతః వచ్చిన రంగును బట్టి నాటి మనుష్యులను వర్గాలుగా విభజించినట్లు చెప్పారు. కాని అది సరైనది కాదు. సమాజంపై, ఆశేషజనంపై తమ ఆధిపత్యాన్ని, నిరంకుశాధికారాన్ని సజావుగా కొనసాగించేందులకై ఆర్య బ్రాహ్మణులు వర్ణ వ్యవస్థను సృష్టించి జనంపై రుద్ది, నిరంకుశంగా అమలుపరచారు. నిచ్చినమెట్ల వ్యవస్థను రూపొందించి ముందుకు తీసుకపోయారు.

**వర్ణ వ్యవస్థ-ఒక బానిస వ్యవస్థ:** అగ్రవర్ణాలైన బ్రాహ్మణ, క్షత్రియ, వైశ్యులకు సేవ చేయటమే శూద్రుల విధియని చెప్పి వారి చేత వెట్టిచాకిరి, బండ చాకిరీ చేయించుకునేవారు. అట్టడుగున ఉన్న శూద్రులపైన ఉన్న వైశ్యులు మొదటి దశలో వ్యవసాయం చేసి, ఆహారాన్ని ఉత్పత్తి చేసేవారు. తమకు కావాల్సిన దాన్యం కంటే, అధికోత్పత్తి జరగటంతో మిగులు ధాన్యాన్ని ఇతర ప్రాంతాలకు పంపించి, అక్కడ ఉత్పత్తి అయ్యే వేరే దాన్యాలను / సరుకులను దిగుమతి చేసుకొనేవారు. ఈ ఎగుమతి-దిగుమతి వ్యాపారాన్ని చేసేవారు. కలక్రమేణ వారు అదే వృత్తిని కొనసాగించటంతో వైశ్యులుగానూ, వ్యవసాయం, సేవలు చేసేవారు శూద్రులు గాను స్థిరపడటం జరిగింది. ఈ నాలుగు వర్గాల వారు తమ, తమ వర్ణ వృత్తులు మానరాదనీ, ఇతర వృత్తులు అవలంబించ కూడదనీ వర్ణాంతర వివాహాలను చేసుకోగూడదని బ్రాహ్మణాధిపతులు శాసించినప్పటికీ, అలా వర్ణాంతర వివాహాలను చేసుకొన్న వారినీ, తమ వర్ణం నుండి, గ్రామం నుండి బహిష్కరించేవారు. అలా బహిష్కరణకు గురైన వారు ఊరికి దూరంగా నివసించేవారు. వారంతా పంచమ వర్ణంగా రూపొందటం జరిగింది.

**కులాల పుట్టుక:** కాలక్రమేణా-జనాభా పెరగటంతో పాటు, జనం అవసరాల రిత్యా అనేక వృత్తులు ఏర్పడ్డాయి. పరస్పర సంబంధాలు పెరిగాయి, ఒక వృత్తిలోని వారు, అది మానివేసి మరో వృత్తి చేపట్టటం మామూలైపోయింది. ఆచార వ్యవహారాలు కలగల్గిపోయాయి. ఎవరికి వారు స్వేచ్ఛగా జీవించేవారు. జనం తమ మాట, ఆజ్ఞలు వినటం లేదనీ, ఎవరిష్ట ప్రకారం వారు జీవిస్తున్నారనీ, తమ చెప్పు చేతల్లో జనం వుండటం లేదని గ్రహించిన బ్రాహ్మణాధిపతులు భయపడి, కుట్రలు పన్నటం మొదలుపెట్టారు. ఆ క్రమంలో మనువు అనే బ్రాహ్మణ పండితుడు ఆలోచించి, ఒక ధర్మశాస్త్రాన్ని రూపొందించటమే గాక, దాన్ని అమలు చేసే బాధ్యత క్షత్రియులపైన పెట్టాడు. బ్రాహ్మణ, క్షత్రియులు ఏకమై జరిపిన కుట్ర ఫలితమే “మనుధర్మ శాస్త్రం”. అది అక్షరాల ఇతర వర్గాల / కులాల వారిపై బ్రాహ్మణుల సర్వాధిపత్యాన్ని చిరస్థాయిగా నిలబెట్టేదే. అది బ్రాహ్మణ / మనుధర్మ శాస్త్రం తప్ప మరేదికాదు. ఎవ్వరూ కులవృత్తులు మానరాదనీ, కులవృత్తులను మార్చుకోరాదనీ, ఒక కులంవారు మరో కులంవారిని పెళ్ళి చేసుకోరాదని అది శాసించటం జరిగింది. క్షత్రియులు దానిని అమలులో పెట్టటం జరిగింది. కులం ప్రస్తావన క్రీ.పూ. 3వ శతాబ్దంలోనే కొటిల్యుని ‘అర్థ శాస్త్రం’లో ఉన్నప్పటికీ. క్రీస్తు తర్వాత ఒకటి, రెండు శతాబ్దాల్లో రాయబడినదని చెప్పే మనుధర్మ శాస్త్రం - యావత్ సమాజాన్ని నియంత్రించే అధికారం బ్రాహ్మణులకే అప్పగించటం జరిగింది.



రాజులు మారినా, శతాబ్దాలు గడిచినా, మనుధర్మం మారలేదు. వృత్తిదారులంతా కులాలుగా మారటం జరిగింది. భూస్వామ్య వ్యవస్థ / మనుధర్మ వ్యవస్థ కల్పిమెల్ని, క్రింది కులాల సమాజాన్నీ, ప్రజలను నిపచ్చరంగా అణగదొక్కటం కొనసాగించారు. దోపిడీ - కులస్వామ్యం సజావుగా కొనసాగించబడుతోంది.

నేడు కుల వ్యవస్థ విష వటవృక్షంగా ఎదిగింది. కుల-విష ఫలాలు దండిగా కాస్తున్నాయి. పండుతున్నాయి. సమాజంలో బ్రాహ్మణాధిపత్యం, అగ్రకులాధిపత్యం, విష కులస్వామ్యం యధేచ్ఛగా, నిరాటంకంగా కొనసాగుతున్నాయి. కాలక్రమంలో, బ్రాహ్మణీయతత్వం (బ్రాహ్మణీజం) విశ్వరూపమైంది. నరనరాన పాకిపోయి, దాని ప్రభావానికి గురికాని కులం, వర్గం లేదంటే ఆశ్చర్యపడాల్సిన పనిలేదు. యావత్తు వ్యవస్థ, కులవ్యవస్థగా, అగ్రకులాధిపత్య, కుల సమాజంగా పరిణమించింది. రాజ్యం-కులం ఒకటే చెట్ట-పట్టాలాడుతున్నాయి. కులం లేని రాజకీయాలు, రాజకీయం లేని కులాలు కనబడటం లేవు. అలాగే కులాలను ఉపయోగించుకోని రాజకీయ పార్టీలు, రాజకీయ పార్టీలను ఆశ్రయించుకోని కులాలు కలికానికైనా దొరకవు. కులం వోటుకూ, పదవికి గాలమైంది. అనాధిగా ఈ దేశాన్ని ఏలిన రాజులు, రారాజులు, చక్రవర్తులు, సుల్తానులు, నవాబులు విదేశీ సామ్రాజ్యవాద పాలకులు, పోర్చుగీసు, ఫ్రెంచి, బ్రిటీష్ వగైరా వగైరా పాలకులెవరైనా, వారెవ్వరూ ఈ కులం జోలికి పోలేదనేది - ఎవ్వరూ నిరాకరించలేని చారిత్రక వాస్తవాన్ని కాదగలిగే వారెవ్వరు లేరు.

**కుల-విష వటవృక్షం:** కొంతమంది చరిత్రకారుల, పరిశోధకుల అంచనాల ప్రకారం ఈ విశాల కుల-భారతఖండంలో నేడు 12 వేల కులాలు వర్ధిల్లుతున్నట్లు తెలుస్తోంది. ఇందులో ఉపకులాలు, తెగలు, ఉపతెగలు, వర్ణాలు అన్నీ ఉన్నాయి. ఉదాహరణకు దళిత వర్గాలకు చెందిన మాల, మాదిగల్లోనే సుమారు 35 ఉపకులాలు పైగా ఉన్నట్లు తెలుస్తోంది. ఇందులో ఒక కులంలోనివారు ఇంకో కులంలోకి, ఒక ఉపకులం వారు మరో ఉపకులంలోకి మారటానికి వీలులేదు. ఏ కులంలో పుట్టాడో ఆ కులంలోనే చావటం తప్ప మరో గత్యంతర మార్గం లేదు. మత మార్పిడి చేసుకోవచ్చుగానీ, కుల మార్పిడికి అనుమతి లేదంటే ఆశ్చర్యపడాల్సిన పనిలేదు. ఇక్కడ కులం-బానిసత్వం కంటే నీచస్థితిలో ఉంది! అందుకే ప్రపంచంలోని బానిసత్వంపైన ఆస్ట్రేలియాలో పరిశోధన చేస్తున్న ఒక సంస్థ “ప్రపంచంలోని బానిసల్లో సగం మంది బానిసలు ఒక్క భారతదేశంలోనే ఉన్నారనే వాస్తవాన్ని వెల్లడించటం గమనార్హం!

ఇక్కడొక నగ్నవాస్తవాన్ని గమనించాల్సిందేమిటంటే - ఒక్కో రాష్ట్రంలో ఒకటి, రెండు కులాలు ఆధిపత్యం వహిస్తున్నాయనే విషయాన్ని దృష్టిలో పెట్టుకోవాలి. తెలంగాణలో రెడ్డి, వెలమ, ఆంధ్రాలో కమ్మ, రెడ్డి, కేరళలో నాయర్లు, తమిళనాడులో నాయకర్లు, కర్నాటకలో వక్క లిగర్లు, ఉత్తరభారత్లో యాదవులు, వగైరా... వగైరాలు ఆధిపత్యం చెలాయిస్తున్నాయి.

సుప్రీంకోర్టు ప్రధాన న్యాయమూర్తి జస్టిస్ కట్టా పేర్కొన్నట్లుగా “మన దేశంలో 90 శాతం మంది మూర్ఖులున్నారని” చెప్పటంలో ఇసుమంతైనా అవాస్తవం లేదు. అందుకనే మన దేశంలో “ప్రజాస్వామ్యం” పేరుతో నేర స్వామ్యం, రాజకీయ నాయకుల్లో, శాసన సభ్యుల్లో, పార్లమెంటు సభ్యుల్లో నేరస్వాములు, శిక్షలు పడిన నేరస్థులు గణనీయ సంఖ్యలో వర్ధిల్లుతున్నారనే వాస్తవాన్ని కాదనగలరా ఎవరైనా? అందుకనే “విచారణ” కమిటీల నివేదికలు పార్లమెంటరీ శాసనసభా చైత్ర-కుప్పల్లో మూలుగుతున్నాయి!

**ఇక కులనిర్మూలన ఎట్లా?**

“కుల-నిర్మూలనా” సిద్ధాంతాన్ని ప్రతిపాదించిన అంబేద్కర్ సైతం దానిని ఎలా ఆచరణలో పెట్టాలో, ఎలా అమలు చేయాలో చూపెట్టలేకపోయారు. మన సమాజంలో ఈనాటికి వర్ధిల్లుతున్న ఆదిమ వ్యవస్థలోని ఆటవిక తెగల లక్షణాలతో పాటు, బానిస, ఘోడల్ (రాచరిక), బడాబూర్జువా, కార్పోరేట్ పెట్టుబడిదారి సమాజపు - సర్వలక్షణాలతో, పంచకూళ్ళ కషాయంతో ప్రవర్తిస్తున్న ఈ విశిష్ట దుష్ట సమాజాన్ని అంతమొందించి. దోపిడీ, పీడనలు లేని, కుల, మత, వర్గాలు లేని సమసమాజాన్ని రూపొందించుకోవాల్సిన మహత్తర కర్తవ్యం ఈ దేశంలోని చైతన్య శ్రేణుల మీద ఉంది. సమసమాజ సాధనకై అసంఖ్యాక ప్రజాస్వామ్య, అహింసా పూర్వక సంస్కరణ ఉద్యమాలు, పోరాటాలు ఎన్నో సాగాయి. విఫలమయ్యాయి. నిరాశా జనక పరిస్థితులు ఉప్పటిల్లాయి. దేశం సార్వజనిక మహాసంక్షోభంలో పడిపోయి దిక్కుతోచక కొట్టుమిట్టాడుతోంది. ఐతే ఏం చేయాలి?



అయితే ఏం చేయాలి? ఒక్కటే కర్తవ్యం? ఒక్కటే మార్గం, సర్వసమగ్ర విప్లవం-సామాజిక-సాంస్కృతిక విప్లవాలను కల్పికట్టుగా కొనసాగించడం! అంటే పునాది, ఉపరితలాల్లో కొనసాగించే విప్లవోద్యమాలనూ, పోరాటాలను సమన్వయం చేసుకొని, పరస్పర సహకారంతో ముందుకు తీసుకపోవటం!

పునాది పోరాటాలు అంటే బడా భూస్వామ్య, బడాబూర్జువా కార్పోరేట్-దోపిడీ వ్యవస్థకు అంటే ఈనాటి మన సమాజాన్ని అంతమొందించి, వర్గాలు లేని, దోపిడీ, పీడనలూ, అణచివేతలు లేని సమసమాజ స్థాపనా లక్ష్యం సాధన కోసం కొనసాగించే పోరాటాలను, పునాదిని మార్చివేసే పోరాటాలు అని అంటారు.

ఉపరితలం పోరాటాలు అంటే కుల, మత, వ్యవస్థలు, భావాలు, విద్య, మూఢవిశ్వాసాలు, మూఢ సాంప్రదాయా వగైరా... వగైరాలకు వ్యతిరేకంగా ఈ దోపిడీ వ్యవస్థనూ, అసమసమాజాన్ని ఆసాంతం మార్చుకోవాలని ప్రబోధించే, చైతన్యపరిచే ఉద్యమాలను

**ఒక్కమాటలో హేతువాద సాంస్కృతిక విప్లవోద్యమం! ఆవశ్య కర్తవ్యాలు:**

- 1) మనది కుల-మత-వర్గ సమాజం అనే చైతన్యాన్ని ప్రజల్లో కల్పించాలి!
- 2) కులమా? మతమా? వర్గమా? ఏది ముందు? ఏది వెనుక అనే మీ మాంస, ఆలోచన తప్పు!
- 3) కుల-మత-వర్గ వ్యతిరేక నిర్మూలనా పోరాటాలను పరస్పరం సహకరించుకుంటూ నిర్వహించాలి, కొనసాగించాలి!
- 4) మనదేశంలో కులంలేని మతంలేదు. అన్ని మతాల్లో కులాలు, కులవివక్షత, కులదోపిడీ, పీడన, అణచివేతలు ఉన్నాయి!
- 5) మతంలేని కులాలు లేవు. కులాలులేని మతం లేదు. అలాగే వర్గానికి కూడా కులం ఉంది, మతం ఉంది.
- 6) కనుక, కుల-మత-వర్గ వ్యతిరేక / నిర్మూలనా పోరాటాలు జమిలిగా, కల్పికట్టుగా, పరస్పరం సహకరించుకొనేలా నిర్వహించాలి!
- 7) అయితే పునాదిని అంటే ఈ దోపిడీ వ్యవస్థను ఆసాంతం మార్చివేసే, సమగ్ర సామాజిక విప్లవం అత్యంత కీలకమైనదనీ గ్రహించి ఉపరితలంలో కొనసాగించే ఉద్యమాలు ప్రధాన విప్లవానికి సహకరించేలా ఉండేటట్లు నిర్వహించాలి.
- 8) అన్ని పోరాటాలు / ఉద్యమాలు కుల, మత, వర్గ రహిత, సమసమాజ, సామ్యవాద వ్యవస్థ స్థాపనా ధ్యేయంగా పరస్పర సహకారంతో కొనసాగించాలి!!! ముందుకు తీసుకపోవాలి!!!

(గమనిక: ఈ వ్యాసంపై స్పందనలు, అభిప్రాయాలు తెలియజేయవలసిందిగా కోరుతున్నాను.

-ప్రధాన సంపాదకుడు) (12-12-2014)

## కర్నూలు ప్రముఖ కార్మిక నాయకుడు కామ్రేడ్ ఆర్.ఎస్.చౌహాన్ కు విప్లవ జోహార్లు!

1964లో తంతి-తపాలా శాఖలో చేరినప్పటి నుంచీ-తంతి కార్మికుల సమస్యలపై-కార్మికులను చైతన్యపరుస్తూ అనేక ఉద్యమాలను నిర్వహించిన, తంతి శాఖలో చిన్న శాఖ నుంచి అఖిల భారతస్థాయిలో నిరంతరం కృషి సల్పిన కామ్రేడ్ చౌహాన్ గుండె పనిచేయకపోవటంతో నవంబర్ 11న మృతి చెందారు.

సామ్యవాద (సోషలిజం) సమాజం ఏర్పడాలనే స్ఫూర్తితో, భావజాలంతో, కార్మికరంగంలో పనిచేసి, కార్మికులకు ఆదర్శప్రాయంగా జీవితాంతం నిలిచారు, పోరాడారు. కర్నూలులో పెన్షనర్ల సంఘం స్థాపించి, వారి సమస్యలపై కూడా పోరాటాలు నిర్వహించారు. కార్మికవర్గ రచయితగా, చౌహాన్ 'వీక్షణం' మాసపత్రికలో సమకాలీన రాజకీయ, ఆర్థిక, సామాజిక పరిస్థితులను విశ్లేషిస్తూ అనేక వ్యాసాలు రాయటం గమనార్హం!

విరసం కార్యదర్శి పాణి, అమరుల బంధుమిత్రుల సంఘం అధ్యక్షురాలు పద్మకుమారిలతో పాటు వివిధ తంతి కార్మిక నాయకులు చౌహాన్ భౌతికకాయంపై ఎర్రజెండాను కప్పి, విప్లవ జోహార్లు అర్పించారు.

(వార్త పంపినవారు ఎల్.సుబ్బయ్య సహచర ఉద్యమకారి, కర్నూలు.)



# మోడికి-వివేకానందునికి చుక్కెదురు!

‘స్మృతి’ సాహిత్యం, పురాణాలు పరిమితమైన, మిడిమిడి జ్ఞానం గల వారి కల్పనలు మాత్రమే. అవన్నీ కట్టుకథలు, తప్పుల తడకలతో నిండినవీ, వర్గ ప్రయోజనంతో, అసూయాద్వేషాలతో కూడినవీ”. -స్వామి వివేకానంద. సంపూర్ణ రచనలు-సంపుటం-6 పుటలు: 393-94

ఎంత సాగదీసినా కుక్కతోక వంకర వంకరేనని, ఎన్నటికీ సాఫీగా మారదని తెలుగువారి సామెత! అలాగే ఆధునిక సాంకేతిక పరిజ్ఞానం అంది వచ్చింది గదా అని, దాన్నెలాగైనా, ఎందుకైనా వినియోగించుకోవచ్చని బీజేపీ (ఎన్డీయే), సంఘ పరివార్లు భావించాయి. దాన్ని ఉపయోగించుకొని ఎన్నికల్లో విజయావకాశాలను పెంచుకోవచ్చని భావించాయి. ఎన్నికలు ప్రచారంలో “అభివృద్ధి” ఎజెండాను తెగ ‘ఊదర’ కొట్టాయి. అధికారంలోకి వచ్చింది మొదలు, ఆ “అభివృద్ధి” ఎజెండాను అవతల పెట్టి, రోజుకొక తీరులో భారత సమాజాన్ని చీల్చే కూర్పునే అజెండాను ముందుకు నెడుతూవస్తున్నాయి! అధికారం నిర్వహణలో ఒకరు ప్రత్యక్షంగా పాత్రలు పోషిస్తుంటే, మరొకరు పరోక్ష సారథులుగా వ్యవహరిస్తున్నారు. కానీ ఎజెండా మాత్రం ఒకటే. కాషాయరంగు మాత్రం మారదు!

**దొంగే ‘దొంగ! దొంగ!’ అని అరిచినట్టు...**

రంగుమార్చకుండానే దిక్కుమార్చి ప్రజాబాహుళ్యాన్ని మోసగించే పార్టీలలో బీజేపీ-ఆర్ఎస్ఎస్ వర్గం ఒకటి. “మతం వేరైతేనే ఏమోయ్? మనసులోకట్టే మనుషులుంటే జాతీయన్నది లేచి పెరుగును” అన్న గురజాడ మహాకవి మాటకు బుద్ధి, జ్ఞానం ఉన్నవాడెవడైనా వెంటనే స్పందించాలి. ముజఫర్ నగర్, ఆగ్రా, అలీగఢ్ అల్లర్లకు, కల్లోలాలకు కారణమైన బీజేపీ-ఆర్ఎస్ఎస్-సంఘ పరివార్ ముఠాలు అధికారంలో ఉండి తామే స్వయంగా బలవంతపు మతమార్పిళ్లకు తెరలేపాయి. దొంగే ‘దొంగ! దొంగ!’ అని అరిచినట్టుగా ఏమీ ఎరగని ‘నంగనాచి’లా “మతమార్పిళ్లను శాశ్వతంగా అణచివేయడానికి జాతీయస్థాయిలో చట్టాన్ని రూపొందించాల”ని ప్రతిపాదిస్తున్నాయి. అసలు ఇప్పుడు మతమార్పిళ్లకు సాహసించింది ఎవరో తెల్చకుండానే బలవంతపు మత మార్పిళ్ల గురించి గగ్గోలు చేస్తోంది. ఇంతకుముందెన్నడూ లేనంత స్థాయిలో కేంద్రంలో అత్యధిక మెజారిటీ సాధించిన తర్వాత “మోదిత్వ” రాజకీయంతో, ‘హిందూత్వ’ నినాదం కింద బీజేపీ ప్రభుత్వం గజ్జెకట్టింది! ఈ ముఠా కింద పనిచేసే వారిలో రాష్ట్రాల గవర్నర్లు ఉన్నారు, ముఖ్యమంత్రులూ ఉన్నారు. వీళ్లకి రాజ్యాంగంతో నిమిత్తం లేదు, చట్టం ముందు అందరూ సమానులేనన్న నిబంధనతో గాని, మతాతీత లౌకిక (సెక్యులర్) వ్యవస్థ లక్ష్యంతో గాని మమేకత లేదు, రాజ్యాంగంలోని ‘51-ఎ’ అధికరణ అందరికీ నిర్దేశిస్తున్న ప్రాథమిక పౌరబాధ్యతలతో నిమిత్తం లేదు. అందులోనూ దేశంలోని విభిన్న మతాల, వర్గాల, సంప్రదాయ, సుసంపన్న ఉమ్మడి వారసత్వ సంస్కృతీ విలువల్ని పరిరక్షించుకోవాలన్న ఆదేశం (51-ఎ-ఎఫ్) పట్ల పట్టింపు లేదు. “ప్రజా బాహుళ్యంలో శాస్త్రీయ దృక్పథాన్నీ, మానవవాదాన్నీ, పరిశీలనా స్ఫూర్తినీ, జిజ్ఞాసను, సంస్కరణ భావాలను పెంపొందించాలన్న” పౌరుని ప్రాథమిక విధినీ, కర్తవ్యాన్ని (51-ఎ-హెచ్) పాటించాలన్న ధ్యాస సైతం ఈ ముఠాకు, వారి ప్రతినిధులైన పాలకులకూ బొత్తిగా లేదు.

**రాజనీతిజ్ఞత కాదు కుట్రల నీతి**

దాదాపు 20 కోట్ల మంది ముస్లింలు భారతదేశ జనాభాలో అంతర్భాగమై ఉండగా, ఆ మాటకొస్తే అంత జనాభా ఉన్న దేశమే యూరప్లో లేని దశలో... పాత చరిత్రలు వేటిలో దుమ్ముదులిపి వర్తమానాన్ని ధ్వంసం చేయడానికి కంకణం కట్టుకోవటం, అటూ ఇటూ కూడా చరిత్ర నమోదు చేసిన వైషమ్య దశలను నెమరవేసుకుంటూ మతమార్పిళ్ల పేరిట కక్ష సాధించాలని చూడటం రాజనీతిజ్ఞత కాదు. 1925లో మతసంస్థగా జననెత్తిన రాష్ట్రీయ స్వయం సేవక్ సంఘ్ (ఆర్ఎస్ఎస్) ఆ రోజే కాదు, ఈ



రోజు కూడా మత రాజకీయానికే కట్టుబడి ఉంది. దానివల్ల సంస్థగా, క్రమంగా ఒక రాజకీయ సంస్థగా అవతరించి, ఇప్పుడు అధికార స్థానంలో ఉన్న భారతీయ జనతా పార్టీ, దాని మాతృసంస్థ ఆర్ఎస్ఎస్లు నేడు కూడా ఆ విషయాన్ని దాచుకోలేకపోతున్నాయి. 2002లో గుజరాత్‌లో మైనారిటీలపై సాగించిన ఊచకోతను దేశం మరిచిపోకముందే, ఆ కేసుల్లో సుప్రీంకోర్టు తన తుది తీర్పును ఇంకా ప్రకటించకముందే... బీజేపీ అధికార స్థానాల నుంచి మళ్లీ పాత ఎజెండానే (మతమార్పిళ్ల పేరిట) అందిపుచ్చుకోవటం శతవిధాలా గర్వనీయమైన విషయం. మరోవంక ఒక గవర్నర్ స్థాయి వ్యక్తి మళ్లీ వివాదాస్పద రామ మందిర నిర్మాణం గురించి ప్రస్తావిస్తున్నారు. దేశంలో దారిద్ర్యంలో మగ్గుతున్న అసంఖ్యాక పేద ప్రజానీకాన్ని బేషరతుగా ఆ దుస్థితి నుంచి బయటపడవేయడానికి మారుగా అన్యమతసుల్ని “హిందూత్వం” ముసుగులో బలవంతపు ప్రలోభాలతో మత మార్పిళ్లు చెందించడానికే బీజేపీ పరివార్ సిద్ధమవుతోంది! “ఆర్ఎస్ఎస్ మా మాతృసంస్థ కాబట్టి దాని విధానాల నుంచి మేము దూరమయ్యే ప్రసక్తేలేద”ని నరేంద్రమోదీ మంత్రివర్గంలోని సీనియర్ సభ్యుడే బల్లగుద్ది చెబుతున్నాడు! గుజరాత్ ఊచకోతలకు, సొప్రాబుద్ధీన్ దంపతుల ఎన్కౌంటర్లకు కారకులైన బీజేపీ నాయకులపై ఉన్న తీవ్రమైన కేసులు ఇంకా ఒక కొలిక్కి రాకుండానే ఈ మతమార్పిళ్లతో దేశ ప్రజలలోని అన్యమతసుల్ని అభద్రతా భావానికి గురిచేస్తున్నారు. భారీస్థాయిలో ముస్లిం, క్రిస్టియన్ మైనారిటీ ప్రజల్ని బలవంతంగా ‘హిందువులు’గా మార్చే ప్రయత్నంలో భాగంగా బీజేపీలోని ‘హిందూత్వ’ శక్తులకు సందేశాలిస్తున్నారనే వార్తలు వెలువడుతున్నాయి. ఇంత జరుగుతున్నా ప్రధానమంత్రి మోదీ గాని, అతని కేబినెట్ గానీ, పార్టీగా బీజేపీ గానీ ఈ ఘటనలపై స్పందించడం లేదు. ఇందులో భాగంగానే, ఉత్తరప్రదేశ్ కేంద్రంగా ‘ధరమ్ జాగరణ్ సమితి’ పేరిట ఉన్న ‘హిందూత్వ’ ముఠా డిసెంబర్ 25న (క్రిస్మస్ పండుగ) ఇంతవరకూ ఎన్నడూ జరగనంత భారీస్థాయిలో ‘మతమార్పిడి శిబిరాన్ని’ నిర్వహించబోవడమంటే... భారతీయ సమాజాన్ని కక్షల కుంపటిగా మార్చడానికి పరివార్ వర్గం సిద్ధమయినట్టేనని భావించక తప్పదు. ‘హిందూత్వ’లోకి మతమార్పిడికి ముస్లింలకైతే తల ఒక్కింటికి రూ.5 లక్షలు, క్రైస్తవులకైతే రూ.2 లక్షల చొప్పున అవసరమనీ, ఇది ‘ఖరీదైన’ వ్యవహారం కాబట్టి అంత డబ్బు అవసరమనీ చెబుతూ తేదీ పాడూ లేని కరపత్రాలను, ఉత్తరాలనూ ‘జాగరణ్ సమితి’ అధిపతి రాజేశ్వర్సింగ్ అలీగఢ్‌లోని కుటుంబాలకు పంచడం మరో విశేషం..!

### వివేకానందుడు, మోదీ భిన్నద్భువాలు

ఈ మతమార్పిళ్ల విషయంలో బెంగాల్ నరేంద్రనాథ్ (స్వామి వివేకానంద)కు, గుజరాత్ నరేంద్రమోదీకి మధ్య భావాలలోనూ, ప్రవర్తనలోనూ ఆకాశానికీ, భూమికీ మధ్య ఉన్నంత వ్యత్యాసం ఉంది. బెంగాల్ నరేంద్రుడు దేశభక్తుడూ, సెక్యులర్ భావదీప్తి గల సమున్నత వ్యక్తి. కాగా, గుజరాత్ నరేంద్రుడు సెక్యులర్ వ్యతిరేకి, ‘పురోభివృద్ధి’ పేరు చాటున మతైక దృష్టితో భారతీయ సమాజం చీలికకు పునాదుల్ని స్థిరపరిచే శక్తి కాబోతున్నవాడు! మతమార్పిళ్లు ఎందుకు, ఎలా చరిత్రలో జరుగుతాయో శాస్త్రీయంగా నేలతల్లి సాక్షిగా స్వామి వివేకానందుడు ఇలా వివరించాడు.

“భారతదేశంలోని నిరుపేద ప్రజా బాహుళ్యంలో అనేకమంది మహమ్మదీయులుగా ఎందుకు ఉండవలసి వచ్చింది? వాళ్లందరినీ ఎవరో కత్తి చూపి తమ మతంలోకి మార్చుకున్నారని చెప్పడం బుద్ధితేని మాట. ఎందుకంటే, అంత పెద్ద సంఖ్యలో భారత పేదలు జమిందారుల నుంచీ, భూస్వాముల నుంచీ పురోహిత మతాధిపతుల నుంచి విముక్తి పొందాలని భావించారు. ఫలితంగానే వ్యవసాయకులైన బెంగాల్ సాగుదార్లలో హిందువులకన్నా మహమ్మదీయులు ఎక్కువ సంఖ్యలో ఉన్నారు. అలాంటి పరిస్థితుల్లో కునారిల్లిపోతున్న అసంఖ్యాక బడుగువర్గాల ప్రజల్ని ఉద్ధరించాలన్న తలంపు ఎవడికైనా వచ్చిందా? కొలది వేలమంది పట్టభద్రులు ఒక జాతికి ప్రతినిధులు కాజాలరు, అలాగే కొలది మంది ధనికులు, సంపన్నులు మాత్రమే భారత జాతికాదు. జనాభాలో 90 శాతం మంది విద్యలేని వారే. వీరిని గురించి ఆలోచిస్తున్న వాడెవడు?... బోధించాల్సింది విశ్వజనీనమైన మానవతను. భారత



ప్రజలు తమ నెత్తికెక్కి అధికారం చెలాయించే 'బాసెస్'ను (అధిష్టానశక్తుల్ని) తోసిరాజంటూ వచ్చారు. మన ధర్మచింతనలో ప్రతీకలకూ (సింబల్స్), ఆచారాలకూ కర్మకాండలకూ చోటులేదు. ఉపనిషత్తుల సారమంతా అదే సుమా! అంతా ఒక్కటే, అందరూ సమానమే, అదే అద్వైతం. మూఢనమ్మకాల్ని, మూఢవిశ్వాసాల్ని వదిలేయండి. ప్రకృతిలోని అద్వితీయమైన సమ్యేకనాశక్తిని, సమతుల్యతనూ ఒక్కసారి దర్శించండి. అలాగే అన్ని మతాల సారమూ ఒక్కటే. ఈ భూమిలో పొదిగి ఉన్న సకల మతాల మహనీయ స్వర సమ్యేకనానికి దోహదం చేస్తున్న వాద్యబృందం నుంచి కావాలని ఒక వాద్య పరికరాన్ని ఎందుకు వేరు చేసి రసాభాస చేస్తావ్?" అని ప్రశ్నించాడు వివేకానంద! మతమార్పిళ్ల వల్ల, బహుళజాతుల, బహుభాషల, విభిన్న మతాల బహురూపులతో కూడిన ఇండియా తన రత్నాలలో భాగమైన ఇతర రత్నాలను కోల్పోవలసివస్తుందని, ఫలితంగా మనదిగా భావిస్తున్న 'హిందూ' సమాజం కూడా తన ధర్మ చింతననూ కోల్పోయి శాశ్వత దైన్యంలో కూరుకుపోతుందనీ పేర్కొన్నాడు బెంగాలీ నరేంద్రుడు! అందుకే మనది జ్యోతిషం (ఆస్ట్రాలజీ) కాదు, ఖగోళశాస్త్రం (ఆస్ట్రనమీ) మాత్రమేనని కూడా బోధించాడు! గుజరాతీ నరేంద్రాదులు ఈ విలక్షణమైన విజ్ఞానదాయకమైన మార్గం నుంచి ఎందుకు దూరం కావలసివచ్చిందో, ఎందుకు సహజ విచ్ఛిన్నకులుగా రూపాంతరం చెందవలసివచ్చిందో ప్రజలు తెలుసుకోగోరుతున్నారు! ఆఖరి మాట - 'హిందూ' శబ్దం అపభ్రంశం. పర్షియన్లకు 'హ'కార ప్రయోగమే తప్ప. 'స' కారం పలకదు. అందుకని మన దేశంపైకి దూసుకొచ్చిన పర్షియన్లు 'సింధు' నదీ ప్రాంత నాగరికతను 'హిందు'గా ఉచ్చరించడం వల్లనే, అది 'హిందు' శబ్దంగా వికార రూపం పొందిందని మహా పండిత రాహుల్ సాంకృత్యాయన్ ఏనాడో వివరించాడు!

(రచయిత: ఎ.బి.కె.ప్రసాద్, దాదాపుగా తెలుగులోని ప్రముఖ దినపత్రికలన్నింటికీ విశిష్ట సంపాదకులుగా పనిచేసారు. వారి సెల్.నెం:9848318414)


## యదార్థ రామాయణం-రామదండు సృష్టి

-అకురాతి గోపాలకృష్ణ, 9493513850

రామావతారమునకై  
శ్రీమహాలక్ష్మీ విభుండు చేరగ భువికిన్  
యేమరక బ్రహ్మదేవుడు  
ధీమత హెచ్చరిక చేసె దివిజులకెల్లన్  
  
మునుముందు జరుగబోయే  
రణమున నెదిరించి పోరి రక్కసి మూకన్  
దునుమాడ వలయు, కావున  
అనుపమ సైన్యంబు వలయు, ననియిటు పల్కెన్  
  
కన్నెలు వితంతువులు సహ  
ఎన్నుక పరవిటులనైన, యే విధినైనన్  
ఉన్నత పుత్రుల కనియు, ప్ర  
సన్నత నందీయ, ఆజ్ఞ జూరీ చేసెన్  
  
దాతాజ్ఞ పొంది మహిళలు  
ప్రీతిగ కొగిళ్ళనిచ్చి ప్రియులకు, కనగా

కోతులు పుట్టెను వంకర  
మూతులతో, గాంచి బ్రహ్మమోదము చెందెన్  
  
సతియట గౌతమ మౌనికి  
పతియనుమతి పొంది, సంతు బడయుటకొరకై  
జతకట్ట యింద్ర, సూర్యుల  
సుతులిద్దరు పుట్టె, వాలి, సుగ్రీవుండున్  
  
దండిగ వానర సేనను  
మెండుగ భూలోకమునకు మెళుకువ దించీ  
దండక యరణ్యభూముల  
నిండా కాయలను పండ్ల నెర సృజియించెన్  
  
రంకున కిదియొక సాక్ష్యము  
సంకరమై నరులు సురులు సంగ్రామములో  
వంకర మూతుల కోతుల  
శంఖారావంబె ప్రథమ సాధన మయ్యెన్





## పూజించే శాస్త్రవేత్తల్ని ఎందుకు నిలదీయరు?

రాకెట్ తయారీ పూర్తిగా శాస్త్ర సాంకేతిక అంశాలకు సంబంధించిన అంశం. రాకెట్ ప్రయోగం సఫలమైనా, విఫలమైనా అందుకు పూర్తి కారణాలు శాస్త్ర సాంకేతిక రంగాలకు సంబంధించిన అంశాలే ఉంటాయి. ఏదైనా విలువైన రాకెట్ విఫలమైతే అందుకోసం ఏదైనా ఓ విచారణ కమిటీ ఏర్పడితే ఆ కమిటీ ఏమి పరిశీలిస్తుంది? రాకెట్ తయారీలో ఇమిడిన పద్ధతుల్ని ఆరా తీస్తుంది. నిర్మాణంలో పలు దశలను క్షుణ్ణంగా పరిశీలిస్తుంది. అందులో పాల్గొన్న శాస్త్రజ్ఞుల్ని, ఇంజనీర్లని పిలిచి మాట్లాడుతుంది. ఆ విషయాలను ఆరా తీస్తుంది. ఒకవేళ నిర్మాణంలో లోపాలు ఏమీ లేవని నిర్ధారించాక, ప్రయోగంలో ఏమైనా లోపాలు దొర్లాయో అని పరిశీలిస్తుంది. ఇవన్నీ శాస్త్ర సాంకేతిక ప్రమాణాల నేపథ్యంలోనే జరుగుతాయి. అంతేగానీ ఎప్పుడూ, ఎవరూ 'పూజలు సరిగా జరిగాయో లేదా, దేవుడికి సమర్పించిన నమూనాలో లోపాలున్నాయో' అని పరిశీలిచరు. కొట్టిన కొబ్బరికాయల సంఖ్యలోను, పూసిన పసుపుకుంకుమల ద్రవ్యరాశికి, పూజలు చేసిన వ్యక్తుల భక్తి ప్రపత్తుల సాంద్రతకు లింకు పెట్టరు. మరి అలాంటప్పుడు రాకెట్ ప్రయోగానికి ముందు దాని నమూనాలను దేవుడి దగ్గర పెట్టడంలో అర్థంలేదనడం సమంజసమే!


ఒకవేళ దైవశక్తి అన్నింటినీ నడిపిస్తుందనుకున్నా ఇస్రో లాంటి సంస్థల్లో ఎన్నో మతాలవారు వివిధ కార్యకలాపాల్లో పాల్గొంటున్నారు. ఎలక్ట్రికల్ ఇంజనీర్లు, భౌతిక శాస్త్రవేత్తలు, రసాయనిక శాస్త్రవేత్తలు, ఎలక్ట్రానిక్స్ వాళ్లు, కమ్యూనికేషన్స్ వాళ్లు, ఆర్థికశాఖ వారు, రోడ్డుమీద బండిని నడిపే డ్రైవర్లు, చిన్నచిన్న కార్మికులు, ఎందరో రాకెట్ ప్రయోగంలో ప్రత్యక్షంగాను, పరోక్షంగాను పాల్గొంటారు. వీరందరూ ఒకే మతానికి చెందినవారు కాదు. అందులో హిందువులతోపాటు, క్రైస్తవులు, ముస్లిములు, జైనులు, బౌద్ధులు, సిక్కులు తదితర మతభావాల్ని విశ్వసించే వారుంటారు. అంతేకాదు, ఏ మతానికి సంబంధంలేని నాస్తికులు, ఆగ్నాయిస్తులు కూడా ఉంటారు. ఇవన్నీ సెంటిమెంట్లకు సంబంధించిన విషయాలు. ఒక సంచాలకుడు వీరందరికీ నేతగా వ్యవహరించాలి. తాను నమ్మే మతానికి సంబంధించిన దేవుణ్ణి మాత్రమే పూజించి, విజయాన్ని కోరుకున్నట్లయితే ఆ తంతు మిగిలిన మతస్తుల విశ్వాసాన్ని అవమానం చేసినట్టు అర్థం. రోడ్డుమీద పూజాస్థలాలు ఉంటే మత విశ్వాసాలకు భంగం కలిగించకూడదని వాటిని అలాగే ఉంచినపుడు, రాకెట్ ప్రయోగంలో పాల్గొన్న వివిధ మతభావాల్ని వ్యక్తుల మనోభావాల్ని బేఖాతరు చేస్తూ కేవలం ఏడుకొండల వాడికో, ఆంకాళమ్మకో మొక్కుడం అంటే మిగిలిన వారి విశ్వాసాల్ని అవమానం చేయడమే!

మరి మీరన్నట్లు ఏమాత్రం వీలున్నా, చట్టబద్ధంగా అవకాశం ఉన్నపుడు ఇస్రో అధికార్లు తదితర పెద్దలు చేసే ఇలాంటి మతపరమైన చేష్టల్ని సైన్సు సంస్థలు విమర్శిస్తూనే ఉన్నాయి. కానీ చెవిటివాని ముందు శంఖం ఊదినట్లు పాలకులే ప్రతి పాలనాభవనాన్ని నిర్మించే ముందు భూమి పూజ చేస్తున్నారు. మంత్రిగారు ఏ మతస్తుడయినా భూమి పూజ మాత్రం పూజారులే చేస్తారు. పాలకుల మతప్రసక్తి లేని తొక్కి రాజ్యమైన భారత రాజ్యాంగంపై ఒట్టుపెట్టుకొని ప్రమాణ స్వీకారం చేస్తారు. కానీ వెనువెంటనే పాలనలోకి వెళ్లరు. పంచాంగం చూసి, మంచిరోజు చూసి కార్యకలాపాలకు దిగుతారు. కాబట్టి గొంగళి దుప్పటిలో అన్నం తింటూ వెంట్రుకలు తీయాలనుకోవడం దుస్సాధ్యం కాబట్టే అలాంటి శాస్త్రవేత్తల ఆటలు సాగుతున్నాయి.

దేశంలోని మేధావులు 90 శాతానికి పైగా అశాస్త్రీయ భావాల్లో మగ్గిపోయి ఉన్నారు. వారికున్న మేధావితనాన్ని కేవలం వారి అశాస్త్రీయతకు సుందరమైన భాష్యేన్ని, ఆమోదాన్ని నిర్మించేందుకు వాడుకుంటూ ప్రయాసపడుతున్నారు.

చివరగా ఒకమాట, బడా శాస్త్రవేత్తల పూజల వల్ల సమాజానికి కలిగే నష్టం కన్నా దేశాన్ని మతపరమైన రాజకీయాల వైపునకు నడిపే పాలకుల వల్ల మరింత నష్టం. ఎవరి మానాన వారు పూజలు చేసుకుంటూ వారి వారి విశ్వాసాలలో వారు బతుకుతుంటే ప్రమాదం పెద్దగా లేదు. కానీ రోడ్డుమీద కొచ్చి ఫలాని మతంవాళ్లు దుర్మార్గులు, ఫలాని మతం వాళ్లు సన్మార్గుల, ఉంటే వీరే ఉండాలి, వారుండకూడదు అని నినదించే మతదురహంకారం మరింత ప్రమాదం. దీన్ని నివారించేందుకు మాత్రం మేధావులు ఒక తాటిమీదకు రావాలి.





# శృతి మీరుతున్న హిందూత్వ

అభివృద్ధి, సుపరిపాలన - గత పార్లమెంటరీ ఎన్నికలలో ఈ రెండు అంశాలపైన మాత్రమే ప్రధాని నరేంద్ర మోదీ తన ప్రచారాన్ని కేంద్రీకరించి చరిత్రాత్మక విజయాన్ని సాధించారు. హిందూత్వ ఎజెండాలోని ఏ అంశాన్నీ ఆయన ప్రస్తావించనే లేదు. ఆ విషయాలకు ప్రాధాన్యత నివ్వడమంటే భిన్నత్వంలో ఏకత్వంతో అలరారుతున్న భారతీయ సమాజంలో ఎందరినో అనవసరంగా దూరం చేసుకోవడమే అవుతుందన్న సత్యం ఆయనకు బాగా తెలుసు. అయినప్పటికీ సామాజిక సామరస్యాన్ని దెబ్బతీసే విధంగా రెచ్చగొట్టే, విభేదాలు సృష్టించే విషపూరిత ప్రకటనలు, వ్యాఖ్యలు చేస్తున్న సంఘ పరివార్లోని తన మద్దతుదారులు సంయమనం పాటించేలా చేయడంలో మోదీ ఏ మాత్రం ప్రయత్నించకపోవడం ఎంతైనా దురదృష్టకరమైన విషయం. ఉదాహరణకు గత లోక్ సభ ఎన్నికల ప్రచార దశలోనే గిరిరాజ్ సింగ్ ప్రేలాపనలను గుర్తు చేసుకోండి. బీహార్ కు చెందిన ఈ భూమిహార్ నాయకుడు మోదీని వ్యతిరేకించే వ్యక్తికి భారత్ లో స్థానం లేదని, అటువంటివారు పాకిస్తాన్ కు వెళ్లి పోవల్సిందేనని అన్నారు. ఈ అర్థరహిత ప్రకటనను ఖండిస్తూ మోదీ ఒక్కమాట కూడా మాట్లాడలేదు! అప్పటి బీజేపీ అధ్యక్షుడు, ప్రస్తుత కేంద్ర హోంమంత్రి రాజ్ నాథ్ సింగ్ ప్రతిస్పందనల్లా గిరి రాజ్ సింగ్ ప్రకటనతో తమ పార్టీకి ఎలాంటి సంబంధం లేదని మాత్రమే. దరిమిలా మరింత అసంగతమైన, ప్రమాదకరమైన ప్రకటనలు వెలువడడంలో ఆశ్చర్యమేముంది? ఉత్తరప్రదేశ్ బీజేపీ అధ్యక్షుడు లక్ష్మీకాంత్ బాజ్ పేయీ, గత పాతికేళ్లుగా పార్లమెంటు సభ్యుడుగా కొనసాగుతున్న యోగి ఆదిత్యనాథ్ లు ముస్లింలు లవ్ జిహాద్ (హిందూ మహిళలను వివాహం చేసుకొని, నిర్బంధంగా వారిని ఇస్లాం మతంలోకి మార్చడం)కు పాల్పడుతున్నారని కనుగొన్నారు! అత్యాచారాలలో 99 శాతం ముస్లింలు పాల్పడుతున్నవేనని కూడా లక్ష్మీకాంత్ పేర్కొన్నారు. ఇక మోదీ ఆంతరంగిక సచివుడు (దరిమిలా బీజేపీ అధ్యక్షుడయ్యారు) అమిత్ షా బహిరంగ సభలలో పాల్గొనకుండా ఎన్నికల సంఘం ఆంక్షలు విధించింది. షా క్షమాపణలు చెప్పి ఆమోదయోగ్యం కానీ మాటలేవీ తాను మాట్లాడనని హామీ ఇచ్చిన తరువాతనే ఆయనపై ఆంక్షలను ఎన్నికల సంఘం ఎత్తివేసింది. మరి మోదీ తన ఎన్నికల ప్రచార సభలలో ఎన్నో అంశాలపై అనర్హతగా ప్రసంగించారు. అయితే తన సహచరులకు ప్రమేయమున్న ఉదంతాలపై కనీసం ఒక్కమాట కూడా మాట్లాడలేదు.

తొలిసారి లోక్ సభకు ఎన్నికైన సాధ్వి నిరంజన్ జ్యోతి (మోదీ తన మంత్రి వర్గ తొలి విస్తరణలో గిరిరాజ్ సింగ్ తో పాటు ఈమెకూ స్థానం కల్పించారు) ఇటీవల ఢిల్లీ శివారు ప్రాంతంలో ఒక ఎన్నికల సభలో ప్రసంగించారు. ఢిల్లీ శాసనసభకు రామజాదాన్ (రాముని సంతానం)ను ఎన్నుకుంటారో లేక హరామ్ జాదాన్ ను ఎన్నుకుంటారో మీరే నిర్ణయించుకోవాలని ఆ సాధ్వి అన్నారు. హరామ్ జాదాన్ కు అసలు అర్థం జార సంతానం (బాస్టర్డ్). అయితే బీజేపీ ప్రచారకర్తలు ఆ పదంలోని అసభ్యతను కప్పిపుచ్చడానికై దానికి అక్రమ సంతానం అని అర్థం చెప్పారు. ఏమైనప్పటికీ సాధ్వి వ్యాఖ్యలపై తీవ్ర నిరసన, ఆగ్రహవేశాలు వ్యక్తమయ్యాయి. సహజంగానే ఈ వ్యవహారం పార్లమెంటులో ప్రస్తావనకు వచ్చింది. ప్రధాని మోదీ పార్లమెంటుకు దూరంగా ఉండిపోయారు. అయితే పార్టీ సమావేశం ఒకదానిలో పార్టీ సభ్యులు అటువంటి వ్యాఖ్యలు చేయడం పట్ల తీవ్ర అసంతృప్తి వ్యక్తం చేశారని, అనుచితమైన మాటలు ఎట్టి పరిస్థితులలోనూ మాట్లాడకూడదని స్పష్టం చేశారని, దీంతో సాధ్వి నిరంజన్ జ్యోతి తన వ్యాఖ్యలకు క్షమాపణలు చెప్పారని సీనియర్ మంత్రులు కొంతమంది పార్లమెంటులో చెప్పారు. సాధ్వి క్షమాపణలు చెప్పినందున ఆ వ్యవహారం అంతటితో ముగిసిపోయినట్లేనని వారు పేర్కొన్నారు. పార్లమెంటు ఉభయ సభలలోనూ ముఖ్యంగా రాజ్యసభలో ప్రతిపక్షాలు ప్రధాని మోదీ సభకురావాలని, సాధ్వి వ్యాఖ్యలపై తన వైఖరి ఏమిటో తెలియజేయాలని డిమాండ్ చేసాయి. మూడు రోజుల అనంతరం సభకు వచ్చిన మోదీ సాధ్వి వ్యాఖ్యల ఉదంతంపై వివరణ ఇచ్చి ఆ అంశంపై చర్చ అంతటితో ముగిసిందని ప్రకటించారు. విపక్షాలు శాంతించనప్పటికీ సాధ్వి రాజీనామా చేయాలని లేదా ఆమెను బర్తరఫ్ చేయాలన్న తమ డిమాండ్ ను ఉపసంహరించుకున్నాయి. ప్రజాజీవితంలో ఉన్నవారు అనుచిత భాషను ఉపయోగించడాన్ని ఖండిస్తూ ఒక తీర్మానాన్ని ఆమోదించాలని కోరాయి. ఇందుకు అధికారపక్షం అంగీకరించలేదు. అంతిమంగా ఒక ఏకాభిప్రాయ ప్రకటనకు అన్ని పక్షాలు సమ్మతించాయి. దీంతో సాధ్వి వ్యాఖ్యలపై రభస ముగిసిపోయింది. సాధ్వి నిరంజన్ జ్యోతి వ్యాఖ్యలకంటే విదేశాంగ మంత్రి సుష్మా స్వరాజ్ చేసిన ఒక ప్రతిపాదన మరింత దిగ్భ్రాంతికరమైనది. గత లోక్ సభలో ప్రతిపక్ష నాయకురాలుగా వ్యవహరించిన ఈ సీనియర్ నేత భగవద్గీతను భారతదేశపు జాతీయ పవిత్ర గ్రంథంగా ప్రకటించాలని విజ్ఞప్తి చేశారు. దీనిపై హిందూయేతర మతస్థులు ప్రతిస్పందించడానికి ముందే తమిళనాడుకు చెందిన పార్టీల నుంచి అదీ బీజేపీ మిత్రపక్షాల నుంచి తీవ్ర వ్యతిరేకత రావడం గమనార్హం. ఎమ్ డిఎమ్ కె నాయకుడు వైగో అయితే ఎన్ డీఎ నుంచి తాము వైదొలగుతున్నట్లు కూడా ప్రకటించారు.

తమిళనాడు ప్రయోజనాలకు వ్యతిరేకంగా కేంద్రం పనిచేస్తుందని కూడా ఆయన ఆరోపించారు. సాంస్కృతిక, సామాజికరంగాలలో సంస్కృతికరణకు వ్యతిరేకంగా పోరాడడానికి ద్రావిడ పార్టీలన్నీ ఏకం కావాలని వైగో పిలుపునిచ్చారు. హిందూత్వ శక్తులు తమిళనాడులో బలపడడాన్ని ఎట్టి పరిస్థితులలోనూ అనుమతించబోమని ఆయన స్పష్టం చేశారు. ఏదో విధంగా హిందూ రాష్ట్రాన్ని నెలకొల్పడానికి కృతనిశ్చయంతో ఉన్న సంఘ పరివార్లోని బీజేపీయేతర సంస్థలకు చెందిన వారు తరచు హద్దుమీరి వ్యవహరిస్తున్నారు. తన ప్రభుత్వంపై పూర్తి నియంత్రణ కలిగివున్న ప్రధాని మోదీ ఆ సంకుచిత శక్తులను సమర్థంగా అదుపుచేయలేకపోవడం, అసలు అందుకు ఆయన సుముఖంగా లేకపోవడం ఉపేక్షించవల్సిన విషయం కాదు.



# బరితెగించిన పదవీ పిచ్చితో అంధత్వం ఆవహించిన శ్రీశ్రీశ్రీ వ(క)న్నెబోయిన అన్...జయ్య గారూ!!!

ఈ క్రింది నా చిట్టి సందేహాలకు సద్వివేకంతో సమాధానాలు ఇవ్వగలరా?

1. 9-11-14న మీ ఖమ్మంలోని ఎం.ఆర్. గార్డెన్స్ లో మీ నిర్వాకంలో జరిగినది కేవలం మూఢవిశ్వాసాలపై సదస్సా? తెలంగాణ రాష్ట్ర హేతువాద సంఘం మహాసభలు కావా.
2. ఉదయం 11 గంటల నుంచి సాయంత్రం 6 గంటల దాకా జరిగిన సదస్సులో పెద్దల ఉపన్యాసాలు అయిపోగానే, సభ ముగిసిందని ప్రకటించటంతో హాజరైన శ్రోతలంతా వెళ్ళిపోవటం, హాలు ఖాళీ కావటం వాస్తవం కాదా?
3. రాష్ట్ర మహాసభలంటే-జిల్లాల నుంచి వచ్చిన ప్రతినిధుల సభలు ఎక్కడ జరిపారు? తీర్మానాలూ, చర్చలూ, కార్యవర్గం ఎన్నికలు ఎక్కడ జరిపారు? మీ ఇంట్లోనా? ఖమ్మం జిల్లా, రాష్ట్ర కమిటీల ఎన్నికల్లో పాల్గొన్న ప్రతినిధులెవరో కాస్తా తెలుపగలరా?
4. హాలులో సంఘ ప్రతినిధుల సభ జరుపకుండానే ప్రతినిధుల మధ్య చర్చలు, తీర్మానాలు, ఎన్నికలు జరుగకుండానే, జిల్లా, రాష్ట్ర కమిటీలు "ఏకగ్రీవంగా" ఎన్నికైనట్లు మీరెలా ఎందుకు భారీ ఎత్తున పత్రికా ప్రకటనలు జారీ చేశారు? అది మీ సహజమైన కౌటిల్య నీతిలో భాగంకాదా?
5. అలా ప్రతినిధుల సభలో ప్రతిపాదించకుండా, చర్చకు పెట్టకుండా, మీ అమోఘమైన బుర్రలోని పథకం ప్రకారం పేర్లను కూర్చి, ఒంటెత్తు ధోరణితో ప్రకటనలు జారీ చేయడంలో మీకు మీరే సాటి అనిపించుకున్నారు కదా - వన్నెబోయిన అంజయ్య గారు - భేష్!... భేష్!
6. మీ బుర్రలో "ఏకగ్రీవంగా" నిర్ణయించుకొని, ప్రకటించిన రాష్ట్ర కమిటీలోని 34 మంది సభ్యుల్లో, కేవలం ఒక్క మీ ఖమ్మం జిల్లా నుండే 15 మంది సభ్యులను (వారంతా అంజయ్య గారి జిల్లా కమిటీలో కూడా సభ్యులైనని గమనించగలరు). "ఏకగ్రీవంగా"గా ఎన్నుకున్నారంటే మీ బుర్ర పాదరసంలా ఎంతో భేషగా పని చేయటం మీ విశిష్ట "గుణం" కాదా?
7. అందునా మీ అధ్యక్ష పదవితో పాటు గౌరవ అధ్యక్షుడూ, ఇద్దరు గౌరవ సలహాదారులూ, ముగ్గురు ఉపాధ్యక్షులు, ఒక ప్రధానకార్యదర్శి, ఒక సహాయ కార్యదర్శితో పాటు, ఆరుగురు రాష్ట్ర కార్యవర్గ కమిటీ సభ్యులుగా ఒక్క ఖమ్మం జిల్లా నుండే మాకే మీరే "ఏకగ్రీవం"గా ఎన్నుకోవటమంటే మీ బుర్రకు మీరే సాటియని నిరూపించుకోవటం కాదా? తెలంగాణలోని ఇతర జిల్లాల హేతువాదులకు కరువొచ్చిందని మీరు భావించటం కాదా?, భ్రమించటం.
8. ఓహో! మరచిపోయాను. మీరు ప్రత్యేక తెలంగాణ రాష్ట్రం ఏర్పడటానికి బద్ధ-వ్యతిరేకులు కాదా? తెలంగాణ ఉద్యమాన్ని వ్యతిరేకించిన మహానుభావుడు, తెలంగాణ రాష్ట్ర హేతువాద సంఘం రాష్ట్ర అధ్యక్షుడుగా వూరేగటం. వింతల్లోవింత కాదా. వన్నెబోయిన అన్...జయ్య గారు?
9. మీరు వేసిన ఒక ప్రచార కరపత్రంలో "రాష్ట్ర అధ్యక్షుడు వన్నెబోయిన అంజయ్య" అని మహాసభలు జరపకముందే, మీకై మీరు మీ పేరు వేసుకొని ప్రచారం చేయటాన్ని ఏమంటారో కాస్త తెలుపగలరా?
10. అలా చేయటం బరితెగించిన పదవీ వ్యామోహం, పదవీ పిచ్చి పదవీలాలసత, స్వార్థపూరిత దుష్టకాంక్ష కాదా?
11. అదే కరపత్రంలో రాష్ట్ర కమిటీ సభ్యునిగా "క్రాంతికార్" పేరు వేసుకున్న మీరు సదర్ క్రాంతికార్ సభలో మొదటి వరుసలోనే కూర్చున్నప్పటికీ వారిని మీరెందుకు వేదిక మీదకు పిలువలేదు?
12. మీకు సహజమైన మీ కుయుక్తుల్లో భాగంగానే గత 30 ఏళ్ళుగా హేతువాద ఉద్యమే, తన జీవిత ధ్యేయంగా అనుసరిస్తోన్న, సంఘ నిర్మాణంలో క్రియాశీలపాత్ర వహిస్తోన్న, సంఘం రాష్ట్ర ప్రధానకార్యదర్శిగా, రాష్ట్ర అధ్యక్షునిగా, ఎన్నో రాష్ట్ర మహాసభలు, విశిష్టమైన ఉద్యమాలు నిర్వహిస్తున్న, హేతువాదం-ప్రధాన సంపాదకునిగా ఎంతో పట్టుదలతో వెలువరిస్తున్న, హేతువాదానికే వన్నెతెచ్చిన అనేక సంచలనాత్మక గ్రంథాలు వెలువరిస్తున్న, హేతువాదిగా రెండుసార్లు జైలుకెళ్ళిన, ఒక్క ఏడాదిలో నాలుగు పుస్తకాలపై నాలుగు కేసులు ఎదుర్కొంటోన్న, సాహసిక హేతువాద రచయితగా పేరొందిన క్రాంతికారును, మీరు పెట్టిన సభలో ఏ మొదటి వరుసలోనే కూర్చున్నప్పటికీ కనీసం ఒక్కసారైనా వేదిక మీదకు ఎందుకు పిలువలేదో - చెప్పే సాహసం చేయగలరా, వన్నెబోయిన అంజయ్య గారూ? అది మీ పదవీ లాలసతో చేసిన మీ బృహత్తర కుట్రలో భాగం కాదా?
13. సభా ప్రాంగణంలో మీరు ప్రదర్శనకు పెట్టిన చిత్రాల్లో మీ పేరు, మీ గ్రూపు వారి పేర్లు రాసారు. కాని, ఆ సభలు నిర్వహించిన క్రాంతికార్, చిత్రం ఉన్నప్పటికీ వాటిమీద వారి పేరు రాయకపోవడం మీ బృహత్తర కుట్రలో భాగం కాదా? క్రాంతికార్ అంటే మీరెందుకంత తీరని అసూయాద్వేషాలు ప్రదర్శిస్తున్నారు?



14. “హేతువాద సంఘం, ఖమ్మం, రిజిస్ట్రేషన్ నెం.275/2011” అని రాసుకున్నారు. అంటే ఆ పేరుతో మీరు 2011 నుంచి పనిచేస్తున్నది వాస్తవం కాదా?
15. అలా రిజిస్ట్రేషన్ చేయించటానికి రాష్ట్ర సంఘం కార్యవర్గం నుండి అనుమతి తీసుకున్నారా? లేదా కనీసం సంప్రదించారా?
16. అలా ప్రత్యేకంగా, స్వంతంగా ఒక సంఘాన్ని కనీసం రాష్ట్ర కమిటీకి తెలుపకుండా రిజిస్ట్రేషన్ చేయించటంలో మీ నిజమైన ఉద్దేశమేదో కాస్త తెలుపగలరా?
17. అంతే ఆనాటి ఆంధ్రప్రదేశ్ హేతువాద సంఘంతో సంబంధం లేకుండా మీ సొంత సంఘాన్ని స్థాపించుకొని, నడుపుకోవాలనే కుట్ర బుద్ధి, మీకు 2011కు ముందునుంచే ఉన్నట్లు మీకు మీరే నిరూపించుకోవటం కాదా?
18. మీ సదరు కుట్ర బుద్ధి యొక్క పరాకాష్టయే మీరే రాసుకొని, ప్రకటనలు చేసిన మీ జిల్లా, రాష్ట్ర కమిటీల ఏకగ్రీవ ఎన్నికలు కాదా? సభలో బహిరంగంగా ఎన్నికలు పెడితే, మీకవి వ్యతిరేకం కావచ్చునే భయపడి ప్రతినిధుల సభను రద్దు చేసారన్నది నగ్న సత్యం కాదా?
19. రెండు రాష్ట్రాలుగా విడిపోయిన తర్వాత, తెలంగాణ రాష్ట్ర హేతువాద సంఘం నిర్మాణానికి మొట్టమొదట చొరవ తీసుకొని హేతువాదంలో పిలుపిచ్చిందీ, వరంగల్ సభలో కన్వీనింగ్ కమిటీ ఏర్పాటుకు చొరవ తీసుకొని కృషి చేసిందీ. ఆ సభలో అసలు కన్వీనర్ గా అంజయ్య పేరును ప్రతిపాదించిందీ - క్రాంతికార్ కాదా? -వన్నెబోయిన అంజయ్య.
20. మొదట తెలంగాణలోని అన్ని జిల్లాలో జిల్లా మహాసభలు జరిగిన తర్వాత ఎన్నికైన ప్రతినిధులు గారూ, రాష్ట్ర మహాసభలు జరుపుకోవాలని చేసిన తీర్మానాన్ని మీరు కావాలని ఉద్దేశపూర్వకంగా తుంగలో తొక్కలేదా? ఇంతవరకూ ఈనాటి వరకు ఒక్క జిల్లా మహాసభనైనా నిర్వహించారా?
21. ఏ జిల్లాల వారినీ, బాధ్యులను, చివరకూ, అప్పటివరకూ రాష్ట్ర అధ్యక్షులుగా ఉన్న క్రాంతికార్ ను సైతం సంప్రదించకుండానే ఎకాఎకి రాష్ట్ర మహాసభలు నిర్వహించటం. వరంగల్ తీర్మానానికి వ్యతిరేకం కాదా? అది మీ ఒంటెత్తు పోకడలకు మీ పదవీ లాలసతకు, దూరహంకారానికి పదవీ పిచ్చి నిదర్శనం కాదా?

**ప్రియమైన తెలంగాణ హేతువాద మిత్రులారా!**

బాగా లోతుగా ఆలోచించండి! సంఘం పేరుతో అవకాశవాద, పదవీ పిచ్చి గల నాయకుల ఒంటెత్తు పోకడలను ప్రతిఘటించుదాం!

- ప్రతినిధుల సభను జరుపకుండా, సభలో తీర్మానాలపై చర్చలు, ఎన్నికలు జరుపకుండా, తనకు తానుగా, ఒంటెత్తుగా ఖమ్మం జిల్లా కమిటీ, రాష్ట్ర కమిటీ, సభ్యుల పేర్లను రాసుకొని పత్రికల కెక్కడం, హేతువాద సంఘం స్ఫూర్తికీ, మౌళిక నియమావళికే విరుద్ధం!
- మనం జిల్లా మహాసభలు జరుపుకొని అందులో ఎన్నికైన ప్రతినిధుల ద్వారా, రాష్ట్ర మహాసభలను జరుపుకుందాం. ప్రజాస్వామ్యబద్ధంగా ఎన్నికలు జరుపుకొని రాష్ట్ర కమిటీని ఎన్నుకుందాం. ఆ కొత్త కమిటీ నాయకత్వాన హేతువాద సాంస్కృతిక విప్లవోద్యమాన్ని ముందుకు తీసుకపోదాం!!!
- పదవీ పిచ్చినీ, పదవీ వ్యామోహాన్ని, దూరహంకారాన్నీ, అవకాశవాదాన్ని ఓడించుదాం!
- లౌకిక, ప్రజాస్వామిక, శాస్త్రీయ, హేతువాదం వర్ధిల్లాలి!!!

-కె.దామోదర్, దండుగోపాలపురం

**విజ్ఞప్తి: ప్రియమైన హేతువాద మిత్రులారా!**

తెలంగాణ హేతువాద సంఘం ఎదుర్కొంటున్న సమస్యలన్నింటినీ హేతుబద్ధంగా అందరం కలసి సమగ్రంగా సమాలోచించుకొని, ప్రజాస్వామికంగా పరిష్కరించుకోవాల్సిన ఆవశ్యకత నేడెంతైనా ఉంది. మొదట జిల్లా మహాసభలను జరుపుకుని, ఆ మహాసభలల్లో ఎన్నికైన జిల్లా ప్రతినిధులతో తెలంగాణ రాష్ట్ర మహాసభలను జరుపుకుందాం. ప్రజాస్వామ్యబద్ధంగా జిల్లా ప్రతినిధులందరూ కలిసి ఎన్నుకొన్న రాష్ట్ర కమిటీ ఆధ్వర్యంలో హేతువాద సాంస్కృతిక విప్లవోద్యమాన్ని ముందుకు తీసుకపోదాం! ముందుగా జిల్లాలో హేతువాద అధ్యయన తరగతులను నిర్వహించుకుందాం! నూతన పాత సభ్యులకు హేతువాద చైతన్యాన్ని కలిగిద్దాం. హేతువాద అధ్యయన తరగతులు నిర్వహించుకోవాలనుకునే వారు క్రాంతికార్ ను సంప్రదించగలరు.

-క్రాంతికార్, రాష్ట్ర అధ్యక్షుడు, తెలంగాణ రాష్ట్ర హేతువాద సంఘం

11-1-88, బుద్ధభవన్, లెనిన్ నగర్, ఖమ్మం-507 001, సెల్: 9177280712





## కారల్ మార్క్స్ స్మారకోపన్యాసం

(మార్క్స్ 130వ వర్ధంతి సందర్భంగా మార్చి 17వ తేదీన లండన్ హైగేట్ సమాధి వద్ద హాన్స్ మోడ్రో చేసిన ప్రసంగ పాఠాన్ని ఈ దిగువ ఇస్తున్నాం. హాన్స్ మోడ్రో జర్మన్ లెఫ్ట్ పార్టీ గౌరవాధ్యక్షుడుగా ఉన్నారు. జర్మన్ డెమోక్రటిక్ రిపబ్లిక్ చివరి సోషలిస్టు ప్రధానమంత్రిగా పనిచేశారు.)

కారల్ మార్క్స్ గౌరవార్థం మనం ఇక్కడ చేరాం. ఆయన ఒక మహా మేధావి, విప్లవకారుడు. మార్క్స్ ఎల్లప్పుడూ వాస్తవాలపైనే ఆధారపడ్డాడు. వాస్తవ సోషలిజం పతనం చెంది 23 సంవత్సరాలు నిండాయి. నేటి వాస్తవాలేమిటి? ఆ దేశాలలో పొరపాట్లు కారణంగా మెజారిటీ ప్రజలు కాపిటలిజానికి అది ప్రత్యామ్నాయం కాదని భావించారు. నేటి పరిస్థితి ఏమిటి? అనేకమంది సోషలిజం సానుకూల అనుభవాలను నేడు నెమరవేసుకుంటున్నారు. ప్రపంచవ్యాప్తంగా సోషలిస్టు సమాజం వున్నందువల్లే కాపిటలిజం దాని పరిమితుల్లో వుంది. నేడు పరిణామాలు ప్రమాదకరంగా పరిణమించాయి. మానవాళి భవిష్యత్తుకు ప్రస్తుత ఆర్థిక, సామాజిక వ్యవస్థ ప్రమాదకరంగా మారింది. నయా ఉదారవాదం విజయం భావజాల రూపంలో వ్యక్తమైంది. ఇది నూతన పార్శ్వం. రోజువారీ జీవితంలో ప్రతిదానిని నియంత్రించే ఏకైక శక్తిగా మార్కెట్ను ఆరాధిస్తున్నారు. మార్కెట్కు ఒకే ఒక ప్రయోజనం ఉన్నది. అధిక లాభాల కొరకు పోటీపడటం. దాని ఫలితాలు ప్రపంచవ్యాప్తంగా, ప్రాంతీయంగానూ చూస్తున్నాం. పేద దేశాల్లోనూ చూస్తున్నాం. పాశ్చాత్య పెట్టుబడిదారీ దేశాల్లోనూ చూస్తున్నాం. కొద్దిమంది చేతుల్లో సంపద, అధికారం అధికాధికంగా పోగుపడుతున్నాయి. ప్రపంచవ్యాప్తంగా పేదరికం, దోపిడీ పెరుగుతున్నాయి. ప్రజలు స్వదేశాలు వదిలి సుదూర ప్రాంతాలకు ఎక్కడికో పోతున్నారు. గణాంకాలు ఆందోళనకరంగా ఉన్నాయి. 2001లో 497 మంది అపర కుబేరులున్నారు. 2010లో ఆ సంఖ్య 1210కి చేరింది. వీరి చేతుల్లో మా జర్మనీ జాతీయోత్పత్తి కంటే ఎక్కువ సంపద కేంద్రీకృతమై ఉన్నది. ఉదాహరణకు ఆహారాన్ని సప్లయ్ చేసే బహుళజాతి కంపెనీలు కొద్దిగానే ఉన్నాయి. విత్తనాల మార్కెట్లో 10 కంపెనీలు ప్రపంచంపైన పెత్తనం చెలాయిస్తున్నాయి. పురుగుమందుల మార్కెట్ 80 శాతంపైగా వారి చేతుల్లోనే ఉన్నది. ఎరువుల మార్కెట్లో 77 శాతం 6 కంపెనీల చేతుల్లో ఉన్నది. ధాన్యం ప్రపంచ మార్కెట్లో 85 శాతం 6 కంపెనీల చేతుల్లో ఉన్నది. అలాగే కాఫీ, కోకోవా, అరటిపండ్లు మార్కెట్ కూడా. అందుచేతనే రోజూ లగ్నెంబర్గ్ ఒక సూత్రీకరణ చేశారు. “సోషలిజమా? లేక ఆటవికతా?” ఈ విషయాన్నే మార్క్స్ వివరించారు. ఆటవికతకు చోదకశక్తి దురాశాపూరితమైన లాభాలు. ఇటీవల కాలంలో ఆఫ్రికాలో లక్షల ఎకరాలను బహుళజాతి కంపెనీలు ఆక్రమిస్తున్నాయి. రైతులు అస్తిత్వం కోల్పోతున్నారు. అక్కడి రైతులకు ఇది ఉపయోగపడటంలేదు. బహుళజాతి కంపెనీలు లాభాల వేటలో ప్రపంచ మార్కెట్ కొరకు కావలసిన సరుకును అక్కడ ఉత్పత్తి చేస్తున్నాయి.

ప్రపంచ వ్యాప్తంగా దుష్ఫలితాలను నేడు చూస్తున్నాం. వస్త్ర పరిశ్రమలో, గృహ సంక్షోభంలో ఈ ఆటవికశక్తిని గమనించవచ్చు. యూరప్ దేశాలలో నిరుద్యోగం పెరిగిపోతోంది. అయితే, ఇది వ్యవస్థకు సంబంధించిన పరిణామంగా చూడనిరాకరిస్తున్నారు. కొన్ని దేశాలలో 50 శాతం మంది యువకులకు పనిలేదు. పెట్టుబడిదారీ ఆర్థిక సామాజిక వ్యవస్థ నగ్న స్వరూపం బహిర్గతమైంది. పశ్చిమ దేశాల్లో ఆరోగ్య వ్యవస్థ అమానుషంగా తయారైంది. అదే సమయంలో సైనిక ఖర్చు మూడోవంతు పెరిగింది. అమెరికాలో అయితే గత పది సంవత్సరాలలో రెట్టింపు అయింది. ప్రజాస్వామ్యం, మానవ హక్కుల సమస్యలు ముందుకువచ్చాయి. అనేక దేశాలలో అస్థిరీకరణ ఎక్కువైంది. గత 20 సంవత్సరాల కాలంలో అంటే 1990 నుండి కాపిటలిస్టు ఆర్థిక సామాజిక వ్యవస్థ విస్తరించటంతో యావత్ ప్రపంచంలో దుష్ఫలితాలు ఏర్పడ్డాయి. జోసెఫ్ స్టిగ్లిట్జ్ నోబెల్ గ్రహీత ఈ వ్యవస్థను ప్రశ్నిస్తున్నారు. అమెరికాలో నిరసన ఉద్యమాలను బలపరుస్తున్నాడు.

కారల్ మార్క్స్ ఆలోచనలపై ఆసక్తి పెరుగుతున్నది. మా జర్మనీలో అనుభవం అదే. నేటి విభిన్న సమస్యలకు మార్క్స్ పరిష్కారం చూపకపోవచ్చు. ఉదాహరణకు పర్యావరణ విధ్వంసం. ఆ పరిష్కారాన్ని మనం అన్వేషించాలి. అయితే, మార్క్స్ విశ్లేషణా పద్ధతి, శాస్త్రీయ ఆలోచన మనకు తోడ్పడతాయి. మార్క్స్ రచనలను మనం నిశితంగా అధ్యయనం చేయాలి. సామాజిక న్యాయం కొరకు జరిగే పోరాటంలో రాజకీయ ఉద్యమాలు రూపొందుతున్న తీరు పట్ల మార్క్స్ ఆసక్తి వెలుబుచ్చారు. కార్మికవర్గం యొక్క విప్లవ లక్షణాన్ని మార్క్స్ గుర్తించాడు. మార్క్స్ అనంతరం ఏంగెల్స్ ఆయన రచనలను పరిష్కరించారు. మార్క్స్, ఏంగెల్స్ రచనల ఆధారంగా మారుతున్న పరిస్థితులకు అనుగుణ్యమైన రాజకీయ కార్యక్రమాలను ప్రపంచ కమ్యూనిస్టు ఉద్యమం రూపొందించుకుంది. ముఖ్యంగా అక్టోబరు విప్లవం అనంతరం. మార్క్స్ రచనల పట్ల పెరుగుతున్న నూతన ఆసక్తిని గమనిస్తే, మరో ప్రపంచం సాధ్యమేననే భావం బలపడుతున్నది. లాటిన్ అమెరికాలోని అనేక దేశాల్లో వామపక్ష ప్రభుత్వాలు ఏర్పడుతున్నాయి. మన దేశాల్లో ప్రైవేటీకరణకు వ్యతిరేకంగా ఉద్యమాలు సాగుతున్నాయి. మానవాళికి ముప్పు ఏర్పడిన నేటి తరుణంలో మార్క్సిస్టు ఆలోచన, పరిజ్ఞానం అవసరం మరింత ఎక్కువైంది.



## కుబుసం విడిచిన ఉత్తాదం

“ఇప్పుడిక మనం శాంతిని రెచ్చగొట్టవలసి ఉంది” అనేది ఒమర్ ముక్తార్ సినిమాలో... నియంత ముస్సోలిని అన్నమాట. అందరికన్నా నాథూరాం వినాయక్ గాడ్స్ (గాంధీని చంపిన హంతకుడు) గొప్ప దేశభక్తుడు అని సాక్షి మహారాజ్ (భాజాపా ఎం.పి.) అంటాడు. భగవద్గీతే “అందరికి పవిత్ర గ్రంథం” కేంద్రమంత్రి సుష్మా స్వరాజ్ అంటారు. “దేశంలో రాముడి సంతానం గెలవాలో, అక్రమ సంతానం గెలవాలో తేల్చుకోండి” అని మరో కేంద్రమంత్రి సాధ్వీ నిరంజన్ జ్యోతి అంటారు. “హిందూ సంస్కృతికి మేమే ధర్మకర్తలం, తిరుగులేని స్వయం సేవకులం” అని సంఘ పరివార్. ఇక మోదీ, అమిత్ షా స్వచ్ఛ ప్రవచనాలు. ఇవన్నీ చూస్తే గవ్వలాడిన శకుని మామ చదరంగంగా ఉంది. కమల దళాల కదనోత్సాహానికి హద్దు, పద్దులేదు. అభ్యంతరకరమైన, అనవసరమైన వ్యాఖ్యలు చేస్తూ పేట్రేగిపోతున్నారు. ఉత్తరప్రదేశ్ లో “ముస్లిం, క్రైస్తవ కుటుంబాలను హిందూమతంలోకి మార్పించే ప్రక్రియకు దండిగా చందాలివ్వండి” అని కరపత్రమే వేశారు. ధరమ్ జాగరణ్ సమితి ఆర్ఎస్ఎస్ అనుబంధ సంస్థగా అవతరించింది. మతం మార్పించే ప్రక్రియను అవసరమైన ఆర్థిక తోడ్పాటును తాను అందిస్తానంటూ ఓ నాయకుడు ప్రదర్శించిన వాచాలత్వం దేశవ్యాప్తంగా తీవ్ర కలకలం సృష్టించింది. హిందూత్వ ప్రతినిధులమంటూ మతిమాలిన చేష్టలు చేస్తున్నారు. మనుష్యుల మధ్య విభేదాలు సృష్టిస్తున్నారు. పైగా క్రిస్మస్ రోజున కనీసం 6 వేలమంది హిందూమత స్వీకరణకు వీలుగా కార్యక్రమం చేపట్టాలని కరపత్రాలు పంపుతున్నారు. అంటే ముంచుకొస్తున్న మతోన్మాద ప్రమాదం ఎంత తీవ్రంగా ఉందో అర్థం చేసుకోవాల్సి ఉంది. పలు మతస్థుల దగ్గరకు వెళ్లి హిందూమతంలోకి రావడం అంటే నూతన గృహంలోకి ప్రవేశించడం వంటిదని పేర్కొంటున్నారు. క్రీస్టియన్లు, ముస్లింలు దేశానికే సమస్యలు అని, వీరు కొరకరాని కొయ్యలు అని కరపత్రంలో వ్యాఖ్యానించారు. ఇలా నిలువెల్లా మత మౌఢ్యం నిండిన ఇలాంటి నేతలు దేశాన్ని అభివృద్ధి చేయగలరా? అసలు విట్లు పాలకులా? మత ప్రచారకులా? అర్థరహిత వ్యాఖ్యలతో అదుపుతప్పిన నేతలను కీలక పదవుల్లో ఉన్నవారే వెనుకేసుకొచ్చే ప్రయత్నాలను చేస్తున్నారు. కొందరు కాషాయి మూకలు, తిరిగి భారత్ లో 800 ఏళ్ళ తరువాత హిందూ రాజ్యం స్థాపిస్తాం అంటూ హైందవేతరులను ఈ గడ్డమీద నుంచి బయటకు తరిమేయాల్సిన అవసరం గురించి మాట్లాడుతున్నారు. ఈ వ్యాఖ్యలు రాజ్యాంగ విరుద్ధం. దేశంలో ఉద్రిక్తతలను రెచ్చగొట్టేవి. కాని చట్టాలు, శాసనాలు నోరు మెదపడం లేదు, ఎందుకు? అవికూడా భావదారిద్ర్యంతో కొట్టుమిట్టాడుతున్నాయి... కర్మల, జన్మల, గందరగోళపు కుళ్ళిన ఈ కుష్టు వ్యవస్థలో పాలకులు మగ్గుతున్నారు. అధికారపు పల్లకిలో మతోన్మాద సంస్థల బాజా భజంత్రీల నడుచువారు ఊరేగుతున్నారు. పాలకులే మరాధిపతుల్లా మాట్లాడుతున్నారు. ఇది న్యాయమా? ధర్మమా?

మన రాజ్యాంగం ప్రకారం ప్రభుత్వ విధానాలకు, మత వ్యవహారాలకూ సంబంధం లేదు. ఏ మతానికి చెందినవారైనా బాహ్యశక్తుల ప్రభావం బారిన పడకుండా నిరభ్యంతరంగా తమ విశ్వాసాలను ప్రకటించుకోవచ్చు. ఆ వెసులుబాటు భారతీయ సంస్కృతిలో ఉంది. కీలక సిద్ధాంతాల పట్ల కనీస అవగాహన కూడా లేనివారు విచలవిడిగా మాట్లాడుతున్నారు. పుడితే హిందువుగానే పుట్టాలి, చస్తే హిందువుగానే చావాలి, ‘హిందూ హిందూ భాయి భాయి’ అంటూ అన్యమతాలను అవమానిస్తున్నారు. దాడులకు దిగుతున్నారు.

అవినీతిలో కాంగ్రెసుతో పోటీబడి ఖజానాను కొల్లగొట్టి గూడా మతాన్ని రాజకీయ ప్రయోజనాలకు వాడుకోవటం ద్వారా అధికారం పొందగల్గమన్న విజయగర్వంతో విజృంభిస్తున్నారు. ఒకవైపు కాంగ్రెసు పాలకులు అనుసరించిన ప్రజావ్యతిరేక విధానాలనే మరింత వేగంగా అనుసరిస్తున్నారు. దానికి అభివృద్ధి మంత్రం జపిస్తున్నారు. ప్రజల మీద భారాలు మోపుతున్నారు. పేదల, కార్మికుల హక్కులు హరిస్తున్నారు. అమెరికా, అంబానీ, ఆదానీల సేవలో తరిస్తున్నారు. ప్రజల అసంతృప్తిని తప్పుదారి పట్టించేందుకు మతాన్ని పావుగా ప్రయోగిస్తున్నారు. నేటి పాలకుల తీరు ఒకవైపు ముంచుకొస్తున్న మతోన్మాద ప్రమాదపుటంచులు దాటుతూ మరోవైపు అవినీతితో జమిలిగా అడుగులు కదుపుతున్నది. మతోన్మాద సర్పం కుబుసం విడిచింది. వేగాన్ని పుంజుకుంటున్నది. కమల దళాల కదనోత్సాహానికి కళ్లెం వేసేందుకు ప్రతి ఒక్కరూ కదలాలి. ఐక్యపోరాటాలకు అదును అసన్నమైంది.

(16-12-2014 ప్రజాశక్తి, సంపాదకీయం సౌజన్యంతో...)



## హేతువాదం పోషకులు!

1) పెన్మెత్త సుబ్బరాజు (పియస్సార్), జిన్నూరు, తూర్పు గోదావరి జిల్లా. రూ॥1000/-లు. 2) రేకా చంద్రశేఖర్ రావు (మంగళగిరి) హైదరాబాదు. రూ॥500/-లు. 3) పబ్బు సుభాష్, కన్నూరు, కరీంనగర్ జిల్లా. రూ॥500/-లు. 4) డా॥ ఎన్.చంద్రశేఖర్, బాపట్ల రూ॥200/-లు. 5) మాదివాడ రామబ్రహ్మం, సంజీవరెడ్డి నగర్, హైదరాబాదు. రూ॥200/-లు. 6) జి.రాజేశ్వర్ రావు, జిలేళ్ళగూడ, హైదరాబాదు. రూ॥200/-లు. 7) బాబు రాజేంద్రప్రసాద్, హైదరాబాదు. రూ॥2000/-లు.

సం॥ చందా రూ॥150/-లు అందించినవారు:

1) ఎం.పి.బాల్ రెడ్డి, అడ్వకేట్, నంద్యాల. 2) డా॥ ఎం.రంగన్న, గుత్తి, అనంతపురం జిల్లా. 3) డా॥ రామగోపాలరావు, సి.క్యాంపు, కర్నూలు. 4) టంటం సుబ్బయ్య, వీరాపురం, పిడుగురాళ్ళ, గుంటూరు జిల్లా. 5) సిద్ధార్థ భక్తు, మండపేట, తూర్పు గోదావరి జిల్లా. 6) తీగల పూలన్, తాళ్ళగడ్డ, సూర్యాపేట. 7) కె.కృష్ణమాచారి, టీచర్, ఖమ్మం. రూ॥120/-లు పంపించింది. 8) గంగెళ్ళ అశోక్, నర్సంపేట, వరంగల్ జిల్లా (పూర్తి చిరునామా రాసి పంపండి). 9) జీవిక శ్రీనివాస్, చెన్నాపూర్, వరంగల్ జిల్లా. 10) పిడియాల రామయ్య, మద్దులపల్లి, ఖమ్మం.

రూ॥ 100/-లు అందించిన వారు: 1) కె.వీరస్వామి, బోరబండ, హైదరాబాదు. 2) జి.వెంకటేశ్వరరావు, 8) ఇంజినీర్, ఏలూరు. 4) బి.రవికుమార్, మంగళగిరి. (సరైన చిరునామా పంపాలి).

విజ్ఞప్తి: రూ॥150/-లకు తక్కువ పంపినవారు మిగతా పైకం / విరాళం పంపి తోడ్పడగలరు. అలాగే పత్రిక నష్టాల్లో, కష్టంగా నడుస్తున్నా, చాలామంది పాఠకులకు చాలాకాలంగా పత్రికను ఉచితంగా పంపిస్తున్నాం. అలాంటి మిత్రులు / పాఠకులు, పత్రిక ఉద్యమ ప్రయోజనాల రీత్యా కదలి, తమ శాయశక్తులా విరాళం / చందాలు పంపి, పత్రికను సకాలంలో వెలువడుటకు సహకరించవలసిందిగా పదే, పదే విజ్ఞప్తి చేస్తున్నాం!

-పత్రిక నిర్వహణ వర్గం.

## పుస్తక పరామర్శ-కత్తి పద్మారావు సాహిత్యం

1) భారతీయ సంస్కృతిలో స్త్రీ: పుటలు-280, వెల:రూ॥70/-లు. ఇందులో చరిత్ర రచనలోస్త్రీ, ఆదిమ సమాజంలో స్త్రీల సామర్థ్యం, మాతృస్వామ్య వ్యవస్థలో స్త్రీ, బహు భర్తృత్వం, తంత్రశాస్త్రం-స్త్రీ, జైనం-స్త్రీ, బౌద్ధం-స్త్రీ, గౌతమ ధర్మ సూత్రాలు-స్త్రీ, మనుస్మృతి-స్త్రీ, పరాశరస్మృతి-స్త్రీ, వాత్సాయన కామ సూత్రాలు-స్త్రీ, పురాణాల్లో స్త్రీ, నీతి శతకాల్లో స్త్రీ, సంస్కృత కావ్యాల్లో స్త్రీ, తెలుగు కావ్యాల్లో స్త్రీ, వీరశైవం స్త్రీ, పూలే స్త్రీ విముక్తి ఉద్యమాలు, చలం స్త్రీ, తెలంగాణా పోరాటంలో స్త్రీ, గిరిజన స్త్రీలు, దళిత స్త్రీలు మొదలగు శీర్షికల క్రింద స్త్రీల పాత్రను చారిత్రక దృష్టితో రచయిత వివరించారు. అందరు చదువదగిన రచన.

2) దళిత సాహిత్యవాదం-జాషువా: పుటలు:164, వెల:రూ॥50/-లు. ఇందులో దళిత సాహిత్యవాదం, వేమన-జాషువా, అంబేద్కర్-జాషువా, జాషువా-తాపీ ధర్మారావు, వీరశైవ సాహిత్యోద్యమం, వీరబ్రహ్మం-జాషువా, మరాఠీలో దళిత సాహిత్యోద్యమం, జాషువా-శ్రీశ్రీ, హిందూమత మౌఢ్య నిరసనలు. ఫిరదౌసి-కవితాశిల్పం, జాషువా కవితాదర్శనం మొదలగు వ్యాసాల్లో జాషువా సాహిత్య కృషిని గురించి రచయిత స్ఫూర్తిదాయకంగా రచించారు.

3) అంబేద్కర్-గాంధీ: పుటలు-80, వెల:40/-. ఈ చిన్న పుస్తకం ఆరు ముద్రణలుగా వెలువడినదంటే ప్రజాభిమానం ఎంత చూరగొన్నదో వేరే చెప్పాల్సిన పనిలేదు. ఇందులో అంబేద్కర్-గాంధీల తులనాత్మక పరిశీలన చాలా బాగుంది. అంతేకాక, అంబేద్కర్ తాత్వికత, అంబేద్కర్ వ్యక్తిత్వంపై తులనాత్మక పరిశీలన చక్కగా ఉంది.

4) సంత రవిదాసు భక్తి కవితోద్యమం-చారిత్రక ప్రభావం: పుటలు-48, వెల:రూ॥20/-లు. ఇందులో అంత:పురాల్ని కదిలించిన రవిదాస్, భక్తి కవుల మీద బౌద్ధం ప్రభావం, ఆత్మగౌరవ ప్రకటన, అనుచరులు, కులతత్వాన్ని ఎదిరించుట, బానిసత్వాన్ని ఎదిరించుట, జాతి వైతాళికులపై భక్తి కవుల ప్రభావం, జాషువా కుల, మతోన్మాద నిరసన, దళితుల్లో ఉన్న కుల వైరుధ్యాలు పోవాలి, జాషువా దళితుల ఐక్యతా నినాదం, భక్తి ఉద్యమ జ్వలనం, చెరపలేని పత్రం మొదలగు శీర్షికల కింద సముచిత సమాచారం ఇచ్చిన పుస్తకం.



5) దళిత మహాకావ్యం-ఆత్మగౌరవ స్వరం: పుటలు-388, వెల:రూ॥150/-లు. 124 వచన కవితలు గల ఈ కావ్యంలో దళిత కత్తి స్వరమే కాక, హేతువాద, మానవవాద స్వరాలు కూడా వినిపించారు. మనషిదే అంతిమ విజయం అన్న కవితలో మతంగుర్తులు సాంప్రదాయాలకు, జీవన సూత్రాలు అవుతున్నాయి. మనిషి నుండి మనిషిని వేరు చేయడానికి, అనేక గుర్తులు రూపొందాయి. ఉదాహరణకు “ఒక మతం చిహ్నం భావవిప్లవ నిరోధం అవుతుంది”, “మీ దేవుడికి ధనం పెరుగుతున్న కొద్దీ / రక్షణ వలయాన్ని పెంచుతున్నారు / తన్ను తాను రక్షించుకోలేనివాడు / ఇతరులను రక్షించగలడంటారా?” “తాళిబొట్టు వెంకటేశ్వరుడి ముద్రవేయడం / ప్రతిపురుషుడు ఇద్దరు స్త్రీలను / వరించాలని సందేశమా!” “జ్ఞానం అడుగంటిన చోట / మౌఢ్యం విశ్వరూపం ధరిస్తుంది” లాంటివి ఉన్నాయి. “మెదడును మేల్కొల్పండి / మానవత్వం పరిమళించాలంటే” సందేశాత్మక కవితలేన్నో! తిరుగుబాటు ఓ ప్రకృతి సూత్రం, మెదడును మేల్కొల్పండి, నేల తిరుగుబాటును కంటుంది, మానవులారా కలసి నడవండి, మీరు విశ్వమానవులు ఎలా అవుతారు? అస్తమించని సూర్యుడు, అప్పుడు ప్రపంచం నీతో నడుస్తుంది. ఈ నగరంలోకి ‘మనువు’ను రానివ్వద్దు, నెత్తుటి అచ్చరాల్లో నందిగ్రాం, తిరుగుబాటు మందే గుండెల నుండి, గుడ్డి పోచలె పతాకలు, రెండింటి మధ్య ఘర్షణ చరిత్ర, ప్రపంచం నీకు లొంగాలంటే హేతుగమనం, పోరాట తత్వమే ఆయువు లాంటి కవితలేన్నో బదుగుజీవులకు స్ఫూర్తినిస్తాయి. కత్తి కవితల్లో సాహిత్యం, తాత్వికత, ఆర్థత, సందేశం కలగలిసి ఉంటాయి.

6) భూమిభాష: పుటలు-157, వెల:రూ॥50/-లు. స్ఫూర్తిదాయకమైన 34 మంచి కవితలు గల సంపుటి.

7) కట్టెల మోపు: ఇందులో 83 స్వీయ కవితల సంకలనం, పుటలు:243, వెల:రూ॥100/-లు, అన్నీ ఆలోచనలు రేకెత్తించే కవితలే.

8) కత్తి పద్మారావు సాహితీ సాక్షాత్కారం: రచన:డా॥ మొయిలి శ్రీరాములు, పి.హెచ్.డి. పట్టా పొందిన సిద్ధాంత గ్రంథం, పుటలు:270, వెల: రూ॥150/-లు. ప్రతులకు మొయిలి అప్పారావు, భాజీపేట గ్రామం, వాడాడ పోస్టు, శ్రీకాకుళం జిల్లా-532401, పద్మారావు కవిత్వం-పరిశీలన, విమర్శకుడిగా, వ్యాసకర్తగా, ఉద్యమకారుడిగా పద్మారావు పైన సమర్పించిన థీసిస్.

9) సామాజిక రాజకీయ విప్లవం, బౌద్ధ సాంస్కృతిక నిర్మాణం-బి.ఆర్.అంబేద్కర్ రచనలు: అనువాదం:డి.అరుణ, పుటలు:181, వెల:రూ॥100/-లు. ఇందులో భారత రాజకీయాలు, బౌద్ధతత్వ బోధనపైన వ్యాసాలున్నాయి.

(ఎంతో పరిశోధించి. అసంఖ్యాక గ్రంథాలను తిరగవేసి ప్రజలను చైతన్యవంతులను చేసే రచనలను రాయటమే గాక. స్వంతంగా ప్రచురించటం, స్వయంగా పంపిణీ చేసుకోవటం గణనీయమైంది.)

పై పుస్తకాల పత్రులకు: కత్తి స్వర్ణకుమారి. లోకాయత ప్రచురణలు లుంభినీ వనం, అంబేద్కర్ కాలనీ, పొన్నూరు-522124. ఫోన్:9849741695.

10) గీతదర్శనం: రచన-ప్రతులకు:చేగిరెడ్డి చంద్రశేఖరెడ్డి, ఉపాధ్యాయులు, మొహిద్దీన్ పురం (పోస్టు), అర్బీడు మండలం-523336, పుటలు:53, వెల:రూ॥50/-లు. ఎన్నికల పేరుతో దేశం గద్దెను ఆక్రమించిన మోడీ ప్రభుత్వం ఏర్పడగానే, కాషాయీకరణ మొదలు కావడమేగా కాషాయి శక్తులు విజృంభించింది చెలరేగుతున్నారు. రామజన్మ భూమి “ఆలయాన్ని కట్టిస్తామనటమేగాక-వారి సోకాల్ భగవద్గీత”ను ఆదర్శ గ్రంథంగా పాఠ్య పుస్తకాల్లో చేర్చే ప్రమాదం ఎంతో ఉంది. ఈ నేపథ్యంలో అసలు గీతలో ఏముందో, ఏం ప్రభోదిస్తుందో తెలుసుకోవాలనుకునే హేతువాదులకు, ఈ గీతాదర్శనం మార్గదర్శకంగా ఉపయోగపడగలదు.

### పాఠకుల స్పందన

హేతువాదంలో వస్తున్న వ్యాసాలు బాగుంటున్నాయి. ఆలోచనలు రేకెత్తించేవిగా. చైతన్యం కలిగించేవిగా వుంటున్నాయి. ఆగస్టు-సెప్టెంబర్ సంచికలో అందించిన వ్యాసం-“దళితులంటే చంపబడినవాడు” చదివి చాలా షాక్కు గురయ్యాను. ఇంతటి అర్థం వుందని ఈ నాటికి నాకు తెల్సింది. కొత్త ఆలోచన కల్పించే వ్యాసం రాసిన రచయితకు అభినందనలు? నువ్రింకోర్కె న ఉత్తరువుల వివరాలను అందించవలసిందిగా రచయిత గారికి విజ్ఞప్తి చేస్తున్నాం.

- ఎ.గౌతం, లగ్నెట్టేపేట, ఆదిలాబాదు జిల్లా





## నవ్విపోదురు గాక నాకేటి....

ఈ నవంబరు నెల 'హేతువాది' మాసపత్రికను హేతువాద, నాస్తిక భావజాలం వున్న మిత్రులెందరో చదివి వుంటారు. అందులోని మొదటి మూడు వ్యాసాల్లో ఒకటి సంపాదకీయం పేరున వెలువడిన 'హేతువాద మార్గం' కాగా రెండో వ్యాసం 'మూఢ నమ్మకాలు' పేరున అచ్చయింది. మూడో వ్యాసం 'చీలికలు-కలయికలు-లుకలుకలు'. మూడింటినీ ఆ పత్రిక ప్రధాన సంపాదకులే రాసినట్టు తెలుస్తోంది. 33 సంవత్సరాల నుంచి నిరంతరాయంగా వెలువడుతున్న 'హేతువాది' హేతువాద, మానవవాద, నాస్తిక ఉద్యమాల లక్ష్యాల్లో ఒకటైన 'మూఢనమ్మకాల నిరోధం' అనే అంశానికే తూట్లుపొడిచే రీతిన 'మూఢనమ్మకాలు' అన్న వ్యాసాన్ని ప్రచురించింది. అందులో ఆ వ్యాసరచయిత చేసిన అహేతుక వాదనను విశ్లేషిద్దాం.

**హేతువాది:** మూఢనమ్మకాలు పోవలసిందే. కాని, చట్టాలు వాటిని నిరోధించగలవా అనేది సమస్య. కట్టాలు, లంచాలు, ఇవ్వరాదనీ, పుచ్చుకోరాదనీ ఈనాటి చట్టాలు నిర్దేశిస్తున్నాయి. కాని, ఆ చట్టాలు చేసినవారూ, చేయించినవారూ నిత్యమూ ఆ ప్రలోభాల్లో మునిగి తేలుతూనే వున్నారు.

**విశ్లేషణ:** మూఢనమ్మకాలు పోవలసిందే అని వ్యాసకర్త అంగీకరించినందుకు సంతోషం. చట్టాలు వాటిని నిరోధించగలవా? అన్న ప్రశ్నపై మాత్రం కొంత చర్చ అవసరం. చట్టాలు మనుషుల్ని మార్చేందుకు ఉద్దేశించినవి కావనీ, నియంత్రించేందుకు ఉద్దేశించినవేనని గుర్తించాల్సిన అవసరముంది. ఆ నియంత్రణ సమాజహితం కోసం, నాగరిక సమాజం సాఫీగా తన నడక సాగించడం కోసం అన్న వాస్తవాన్ని కూడా గుర్తించాలి. ఈ కోణాన్ని ఏమీ చదువుకోని సామాన్యుడు కూడా గుర్తిస్తున్నందునే ప్రపంచవ్యాప్తంగా ఆయా దేశాలు తమ అవసరాలకు అనుగుణమైన చట్టాలను ఎప్పటికప్పుడు తయారు చేసుకోగలుగుతున్నాయి. కట్టాలు, లంచాలకు వ్యతిరేకంగా చట్టాలున్నా అవి ఆచరణలో విఫలమవుతున్నందున చట్టాల ఉనికినే ప్రశ్నించడం హాస్యాస్పదం. వరకట్న చట్టాన్ని ఒక్కడాన్నే విమర్శిస్తే బాగోదని ఆ వ్యాసకర్త అవినీతి (లంచాల) నిరోధక చట్టాన్ని కూడ ప్రస్తావించినట్టున్నారు. చట్టాలు సామాన్యుడిని మార్చలేవు సరే! ఒక లంచాల సామ్రాట్టును ఏరికోరి తమ హేతువాద సంఘానికి అధ్యక్షుడిగా నియమించుకున్న ఆ వ్యాసకర్తకు, ఆయన అనుచర గణానికి వున్న విలువలకు ప్రాతిపదిక ఏమిటో ఆ వ్యాసంలో వివరిస్తే బాగుండేది. వరకట్న నిషేధచట్టం-1961, అవినీతి నిరోధక చట్టం-1988 ఆచరణలో విఫలమైనందున వాటిని రద్దు చెయ్యమని కోరడానికి ఆ వ్యాసకర్త సిద్ధంగా వున్నారా? అని ప్రశ్నించాల్సివుంది. వరకట్న బాధితులకు వరకట్న నిషేధ చట్టం, లంచం ఇవ్వడానికి ఇష్టపడనివారికి అవినీతి వ్యతిరేక చట్టం అండగా వుంటున్నాయన్న విషయాన్ని మనం విస్మరించకూడదు. ఈ కారణంగానే కట్నదాహంతో క్రూరత్వానికి దిగుతున్నవారిలోను, అవినీతిపరులలోను కొందరైనా కటకటాల వెనక్కి వెళుతున్నారు.

విమర్శ కేవలం విమర్శించడానికే ఉద్దేశించరాదు. కాని, "హేతువాది" విమర్శలలో ఆ ధోరణి కనిపిస్తోంది. రెండు తెలుగు రాష్ట్రాల్లోని హేతువాద, నాస్తిక, సైన్స్ వాద, అభ్యుదయ సంఘాలన్నింటిది ఒకదానితో వాటితో కలవలేక, కలిసే సుగుణాలున్న వ్యక్తులు వీరి సంఘంలో లేక 'హేతువాది' యీ ధోరణిని యెంచుకున్నట్టు తోస్తోంది. మూఢనమ్మకాల నిరోధక చట్టం అవసరాన్ని గుర్తించి, ఆ లక్ష్యాన్ని చేరుకోడానికి తపిస్తున్న సంఘాలకు నైతిక మద్దతైనా తెలపాల్సింది పోయి, తూట్లు పాడవడానికి ప్రయత్నించడం నా దృష్టిలో సామాజిక నేరమే. ఇదే "హేతువాది" పత్రిక అక్టోబరు, 2013 సంచికలో, అంతకుముందు నెల 'స్వేచ్ఛాలోచన'లో అచ్చయిన 'మహారాష్ట్ర మూఢనమ్మకాల నిరోధకచట్టం'లోని అంశాలను పునర్ముద్రించింది. దభోల్కర్ హత్యానంతరం సాకారమైన ఆ బిల్లు ఆవశ్యకతను గుర్తించకపోతే మరో పత్రికలో వచ్చిన వ్యాసాన్ని ఇదే వ్యాసకర్త తన పత్రికలో ఎందుకు ప్రచురించినట్టు? దీనికి సమాధానం చెప్పాలి.

**హేతువాది:** ఓట్ల కొనుగోళ్లకు, అమ్మకాలకు వ్యతిరేకంగా చట్టాలున్నాయి. అయినా, చట్టాలు ఆ దుర్దశను ఎందుకు ఆపలేకపోతున్నాయి? అవి మూఢనమ్మకాలు కావంటారేమో!

**విశ్లేషణ:** బోడిగుండుకు - మోకాలికి ముడెయ్యడమంటే యిదే! ఓట్ల కొనుగోళ్లు - అమ్మకాలను ప్రస్తావించి వెటకారంగా వ్యాఖ్యానించడం వెనుక వ్యాసకర్త ఉద్దేశం అర్థమవుతోంది. మూఢనమ్మకాల నిరోధక చట్టం కోసం నడుంబిగిస్తున్న వ్యక్తులు, సంఘాలు సమాజంలోని అన్ని రుగ్మతలను చట్టాల ద్వారా నివారించగలరా? అన్న ప్రశ్న దాని వెనుక దాగుంది. నిత్యం భావవిప్లవం, మానవవాదం పేరుతో ప్రజలకి హితబోధ చేస్తున్న ఈ వ్యాసకర్త అనుచరులు నా గురించి హైదరాబాదు సభల సందర్భంగా వ్యాఖ్యానిస్తూ "సుబ్బరాజు చేస్తున్న ఉద్యోగంలో లంచాలు రావు కాబట్టి నీతిగురించి ఉపన్యసిస్తున్నాడు. లంచం వచ్చే అవకాశం వున్నవారు తీసుకోకుండా వుంటారా?" అని తమ సహచర లంచగొండి నాయకుణ్ణి సమర్థించుకున్న విషయం ఈ వ్యాసకర్తకు తెలిసే వుంటుంది. ఈ రకమైన వాదన ఒకవైపు నిస్పృగ్గుగా చేస్తూ మరోవైపు ఓటు కోసం డబ్బు తీసుకునే సామాన్యుడిని మూఢనమ్మకాల నిరోధక చట్టంతో ముడిపెట్టి వ్యంగ్య బాణాలు విసరడం ఎంతవరకు సమంజసమో హేతువాదులు ఆలోచించాలి.



**హేతువాది:** ఆంగ్లేయులకైనా సతీసహగమనాది అమానుష దురాచారాల్ని చట్టాల ద్వారా అరికట్టడం సాధ్యమైంది గాని, ఈనాటి భారతం అలాంటి వాటిని తలపెట్టినా సాధించగల స్థితిలో సామాజిక పరిస్థితులు లేవు.

**విశ్లేషణ:** ఆంగ్లేయుల కాలంలో సతీసహగమన చట్టం, కామన్ క్రిమినల్ కోడ్, బాల్యవివాహాల నిషేధ చట్టం వంటి విప్లవాత్మకమైన చట్టాలు వచ్చినమాట నిజం. బాల్య వివాహాలు మా హక్కుంటూ బాలగంగాధర తిలక్ వంటి మతవాదులు ఆనాటి చట్టాలకు వ్యతిరేకంగా నినదించిన మాట కూడ నిజం. ఆంగ్లేయుల కాలంలో చట్టాలను అమలుపరచడం సాధ్యమైంది. గాని, నేటి మన పాలనలో సాధ్యం కాదన్న వాదన సరికాదు. సివిలు హక్కుల చట్టం-1956 పేరుతో అంబేద్కర్ కృషి కారణంగా వచ్చిన 'అస్పృశ్యతా నిరోధక చట్టం' ఆంగ్లేయుల కాలంలో వచ్చిన విప్లవాత్మక చట్టాలతో సమానమైనదని ఇదే వ్యాసకర్త ఇంతకుముందు వ్యాఖ్యానించడం నాకు తెలుసు. ఈ వ్యాసకర్త అడుగులకు మడుగులెత్తే సన్నిహిత హేతువాద నాయకులే చట్టాల పరిధిలోకొచ్చే నేరాలు చేస్తుండగా చట్టాలులేని, అవసరం కాని స్థితిని ఆయన ఎలా వూహిస్తున్నారో నాకు అర్థం కాకుండా వుంది.

**హేతువాది:** అభ్యుదయం, అభ్యుదయం అని వూరికే లొట్టలువేస్తే చాలదు. మనుషులు మారాలి. అప్పుడే సమాజం మారుతుంది. చట్టాలు కట్టడి చేస్తాయి గాని, సమాజాన్ని మార్చలేవు. వ్యక్తుల్ని మార్చడం ద్వారా సమాజాన్ని మార్చే దిశగా హేతువాదుల, ప్రగతిగాముల కార్యక్రమాలుండాలి.

**విశ్లేషణ:** ఏమాత్రం కార్యాచరణ లేకుండా కేవలం లొట్టలు వేస్తూ హేతువాద ఉద్యమాన్ని చాలా గొప్పగా నడుపుతున్నామని భ్రమల్లో వున్నవారెవరో ఈ రంగంలో పనిచేస్తున్న అనేకులకు తెలుసు. తాము పుట్టినరోజు సందర్భంగా ఏదాదికోమారు తద్దిన నిర్వహించినట్టు ఓ మూలన సభలు నిర్వహించి శాలువాలు, గజమాలలతో సన్మానం చేయించుకొని భజనపరుల ఉపన్యాసాలతో సంతృప్తిపడేవారు అదే హేతువాద ఉద్యమ లక్ష్యం అనుకోవడంలో ఆశ్చర్యం లేదు. వ్యక్తుల్ని మార్చడం ద్వారా సమాజం మారుతుందని చెప్పేవారు ఆ దిశగా చేపట్టిన కార్యక్రమాలేమిటో చెబితే బాగుండేది. వారి సారధ్యాన సాగుతున్న హేతువాద సంఘంలోని ప్రగతిగాముల జాబితా ఇస్తే చూసి తరించాలని వుంది. భావవిప్లవం, భావవిప్లవం అని ఊరికే లొట్టలు వేస్తే చాలదు. ఆ కృషికి వూనుకునే వారిలో ముందుగా భావవిప్లవం రావడం అవసరం. అలాంటి పనికి వూనుకోకుండా సమాజం మారాలని చెప్పే సాహసం చెయ్యడం నేలవిడిచి సాము చెయ్యడమే. ఈ సందర్భంగా వ్యాసకర్తకో సవాలు విసురుతున్నాను. మీరు చెప్పే భావవిప్లవం వస్తే ప్రజలు ఎలా జీవిస్తారని మీరు భావిస్తున్నారో, ఆ రకంగా నేడు జీవిస్తున్న వ్యక్తిని మీ హేతువాద సంఘ నాయకశ్రేణిలో ఒక్కణ్ణి చూపండి!

**హేతువాది:** ఒకటో, రెండో, ఐదో, పదో మూఢనమ్మకాలను ఏరుకొని వాటిని నిషేధిస్తూ చట్టాలు చేయమని గోలచేయడం వైజ్ఞానిక విధానం కారాదు... మనుషుల్ని చైతన్యవంతుల్ని చేయడానికి బదులు చట్టాలు చేయమని ప్రభుత్వాల వద్ద మోకరిల్లడం పరాజయాన్ని అంగీకరించడమే.

**విశ్లేషణ:** నరేంద్ర దభోల్కర్ చేసిన ప్రాణత్యాగానికి 'హేతువాది' ఎంత వెలకట్టిందో, ఆయన బలైపోయిన తర్వాత వచ్చిన మహారాష్ట్ర మూఢనమ్మకాల నిరోధక చట్టానికి ఎంత వెలకట్టిందో దీన్నిబట్టి అర్థం చేసుకోవచ్చు. పడక్కుర్చి మేధావుల వల్ల సమాజానికి ప్రయోజనం వుండదు. సమాజహితం కోరి పాలకులను చట్టాలు చెయ్యమని కోరడం మోకరిల్లడమూ కాదు, పరాజయమూ కాదు. శాసనకర్తల ప్రమేయం కోరకుండా సమాజంలో మార్పుకవసరమైన చట్టాల రూపకల్పన సాధ్యం కాదన్నది ఆ వ్యాసకర్తకు తెలియదనుకోను.

చట్టాలవల్ల ప్రయోజనం శూన్యం అంటూ వ్యాఖ్యానాలు చెయ్యడం 'హేతువాది'కి కొత్తకాదు. గతంలో ఓ పాఠకుడు "పెళ్లికిముందు హెచ్ఐవి పరీక్ష చేయించాలన్న చట్టం" మీద అభిప్రాయం అడిగితే ఇదే వ్యాసకర్త సమాధానం ఇస్తూ "పెళ్లిలో చట్టాలు దూరడం నూటికి నూరుపాళ్లు మానవహక్కుల ఉల్లంఘనే. వివాహానికి ముందే వైద్యపరీక్షలు అవసరం అనుకుంటే పుంసత్వానికి, క్షయకు, రక్తపోటుకు, మధుమేహానికి ఇంకా ఇతర అవలక్షణాలకీ కూడా పరీక్ష పెట్టవలసి వస్తుంది" అంటూ విపరీత వ్యాఖ్యానం చేశారు. చట్టాలవల్ల ప్రయోజనం వుండదనీ, మనుషులు మారాలనీ పదేపదే చెప్పే వ్యాసకర్త విఫల చట్టాల జాబితాలో వరకట్న చట్టాన్నే ప్రముఖంగా పేర్కొంటున్నారు. సమాజాన్ని నియంత్రించడంలో అనేక చట్టాలు తమవంతు పాత్ర పోషిస్తున్నాయి. హేతువాద సంఘ నాయకులు పెద్ద పెద్ద ఉద్యోగాలు చేస్తూ అవినీతి నిరోధక చట్టాన్ని లెక్కచేయనప్పుడు సామాన్యులు చట్టాలన్నింటినీ పాటిస్తారని భావించడం భ్రమ!

అయినా, చట్టాలు లేని సమాజం సజావుగా సాగదన్న సత్యం కళ్లెదురుగానే మనకు కనిపిస్తుంది. ఇంతకుముందు చెప్పుకున్న చట్టాలు కాక దిగువ తెలియజేసిన చట్టాలను మరికొన్నింటిని పరిశీలించండి.

ప్రేలుడు పదార్థాలు నియంత్రణ చట్టం-1908, భారతీయ రిజిస్ట్రేషన్ చట్టం-1908, డ్రగ్స్ & కాస్మాటిక్స్ చట్టం-1940, డ్రగ్స్ కంట్రోలు చట్టం-1950, డ్రగ్ & మ్యాజిక్ రెమిడిస్ (అభ్యంతరకర ప్రకటనల) నిషేధ చట్టం-1954, ఆయుధాల నియంత్రణ చట్టం-1959, తూనికలు, కొలతలు చట్టం-1976, అటవీ రక్షణ చట్టం-1980, జాతీయ భద్రత చట్టం-1980, మాదకద్రవ్యాల నియంత్రణ చట్టం-1983, మత విద్రోహాల ప్రమాదచర్యల నిరోధక చట్టం-1984,



పర్యావరణ పరిరక్షణ చట్టం-1986, బాలకార్మిక వ్యవస్థ నిషేధ చట్టం-1986, మాదకద్రవ్యాల తయారీ, దోపిడీ దొంగల, వ్యభిచారుల, భూమి ఆక్రమణదార్ల నిరోధక చట్టం-1986, నార్కొటిక్ డ్రగ్స్ అక్రమ రవాణా నిరోధక చట్టం-1988, ఆంధ్రప్రదేశ్ దేవదాసీ వ్యవస్థ నిషేధ చట్టం-1988, రైల్వేల చట్టం-1989, ఆంధ్రప్రదేశ్ పబ్లిక్ సెక్యూరిటీ చట్టం-1992, ఆంధ్రప్రదేశ్ ర్యాగింగ్ నిషేధ చట్టం-1997, సమాచార హక్కు చట్టం-2005, గృహహింస నుండి మహిళల రక్షణ చట్టం-2005.

ఇలాంటి చట్టాలేమీ లేని స్థితిని మనం ఊహించగలమా? మతతత్వం, కులతత్వం, మూఢనమ్మకాలు పోవాలనీ, శాస్త్రీయ దృక్పథం అలవర్చుకుని భావవిప్లవం వైపు పయనించాలనీ నిత్యం కబుర్లు చెప్పే హేతువాదులే మూఢనమ్మకాల నిరోధక చట్టం ఆవశ్యకతపై పెదవి విరవడాన్ని ఏమనాలి? తమ స్వేచ్ఛకు, హక్కులకు పరిమితులు విధించే చట్టాలు అవసరమని సామాన్యుడు గుర్తిస్తుంటే హేతువాదులు సామాన్యుడి స్థాయిలో కూడా ఎందుకు ఆలోచించలేకపోతున్నారు? అసలు వారి వైఖరి చట్టాలకు వ్యతిరేకమా? లేక చట్టాల కోసం కృషిచేస్తున్న వ్యక్తుల్లో కొందరికి వ్యతిరేకమా? చట్టాలకు వ్యతిరేకమయితే అక్కడక్కడా చట్ట ఉల్లంఘన జరుగుతున్న కారణంగా సతీ సహగమన నిరోధక చట్టాన్ని, వరకట్న నిషేధ చట్టాన్ని, బాల్యవివాహ నిషేధ చట్టాన్ని, అవినీతి నిరోధక చట్టాన్నీ, దేవదాసీ వ్యవస్థ నిషేధ చట్టాన్ని, మహారాష్ట్ర ప్రభుత్వం తెచ్చిన మూఢనమ్మకాల నిరోధక చట్టాన్ని రద్దుచేయమని బహిరంగంగా కొరడానికి సిద్ధపడాలి. అలాగాక, తమ వైఖరిని విమర్శిస్తున్న కొందరు ఉద్యమకారులకు సమాధానం ఇవ్వలేక ఉడుకుమోతు తనంతో ఈ రకమైన ధోరణి ప్రదర్శిస్తున్నట్లయితే హేతువాద ఉద్యమానికే అపచారం చేస్తున్నట్టు భావించాల్సి ఉంటుంది.

మూఢనమ్మకాలు అన్న వ్యాసం తరువాత అచ్చయిన మరో వ్యాసం “చీలికలు-కలయికలు-లుకలుకలు”. మే, 2005 నాటి సంచికలో అచ్చయిన వ్యాసానికి సవరణలు చేసి ప్రచురించిన వ్యాసం అది. అప్పట్లో కొందరు వ్యక్తులు, కొన్ని సంఘాలకు వ్యతిరేకంగా ఆ వ్యాసం వచ్చింది. వ్యాసకర్త అంగీకరించకున్నా మళ్లీ అలాంటి నేపథ్యంలోనే కొన్ని సవరణలతో ఆ వ్యాసాన్ని మరల ప్రచురించారన్నది అర్థమవుతూనే వుంది. తమ హేతువాద సంఘం పులుకడిగిన ముత్యమనీ, ఆ సంఘం నుంచి తప్పుకున్నవారు, తాము తప్పించాలని చూస్తున్నవారు, ఇతర హేతువాద-నాస్తిక సంఘాల నిర్వాహకులూ తప్పుడు మార్గంలో పయనిస్తున్న వ్యక్తులనీ వ్యాసకర్త భావిస్తున్న ధోరణి అందులో స్పష్టంగా కనిపిస్తోంది. ఆ వ్యాసంలోని కొన్ని అంశాలను విశ్లేషిద్దాం.

**హేతువాది:** మతభావాలూ, వాటిని పునాది చేసుకొని బయలుదేరిన మూఢనమ్మకాలూ ఏనాటి నుంచో సమాజంలో పాదుకొని వున్నాయి. ఏమేమో చిట్కాల వల్ల అవి రాత్రికి రాత్రే మాయం కావు. వాటి పునాది భావాల్లో వుంది. బలవంతాల వల్ల భావాలు మారవు. తూతు మంత్రాల వల్ల మతాల పునాదులు కదలవు.

**విశ్లేషణ:** చిట్కాలతో మూఢనమ్మకాలు, తూతూ మంత్రాలవల్ల మత పునాదులు కదలిపోతాయని భావించే మూర్ఖులెవ్వరూ హేతువాద, నాస్తిక సంఘాలలో లేరు. మతం పునాదులు చాలా బలమైనవని పై వ్యాసకర్త అనుచరులుగా కొనసాగుతూ హేతువాద సంఘంలో పనిచేస్తున్న పెద్దపెద్ద నాయకులు రుజువుచేసి చాన్పాళ్లయింది. సెక్స్ వర్కర్లు పాతివ్రత్యం గురించి మాట్లాడినట్లు మతానికి వ్యతిరేకంగా మాట్లాడుతూ, రచనలు చేస్తూ తత్ భిన్నంగా ప్రవర్తించేవారు ఇతర సంఘాల్లో కన్న తమ సంఘంలోనే ఎక్కువున్నారని ఆ వ్యాసకర్త గుర్తిస్తే మంచిది.

**హేతువాది:** హేతువాదులు... సమూల భావవిప్లవం కావాలంటున్నారు. తద్వారా మానవవాద లక్ష్యం వైపు కదలాలంటున్నారు. అది సుదీర్ఘయానమని వారికి తెలుసు. దారిలో అతీత తత్వం, మతం, మూఢనమ్మకాలు ఎదురవుతాయని వారికి తెలుసు... మత మూలాలను ఛేదించి మానవవాదం వైపు పురోగమించడమే మన లక్ష్యం కావాలి. కానీ, ఉపరితలాలను పట్టుకొని ఊరేగడం మన లక్ష్యం కారాదు.

**విశ్లేషణ:** చార్వాకుల కాలం నుంచీ చరిత్ర పరిశీలిస్తే భౌతిక వాస్తవవాదం, మత వ్యతిరేక భావన, భావవిప్లవ కోణం ఏదో ఒక రూపంలో కనిపిస్తూనే వున్నాయి. హేతువాదం పేరున సంఘాలు ఏర్పడక ముందే సంస్కరణోద్యమాలు, కుల-మత వ్యతిరేక ఉద్యమాలు జరిగిన దాఖలాలున్నాయి. అవన్నీ ఉపరితల ఉద్యమాలని కొట్టిపారేయలేనంతగా తమ ప్రభావాన్ని సమాజం మీద చూపాయి. భావవిప్లవం ఆవశ్యకతను గుర్తించలేని స్థితిలో ఇతర హేతువాదులు, నాస్తికులు లేరని ఆ వ్యాసకర్త గుర్తించాలి. సామాజిక సమస్యలను తడమడం హేతువాదుల పనికాదనీ, ఆ పనులు చేయడానికి ఇతర సంఘాలున్నాయని, మనుషులతోను-సమాజంతోను సంబంధంలేని హేతువాదాన్ని తాము తలకెత్తుకున్నామని వ్యాసకర్త భావిస్తే భావించవచ్చు. మేం నమ్మే హేతువాదం అది కాదు.

**హేతువాది:** బొంబాయిలో 1930లో హేతువాద సంఘం ఆవిర్భవించి... ఈ దేశంలో భావ బానిసత్వాన్ని బిగదొక్కిన హిందూమతాన్ని విమర్శించడంలో ప్రత్యేకంగా నొక్కుపెట్టింది. అంతమాత్రాన హిందూ వ్యతిరేకులైన క్రైస్తవ, ముస్లిం మతవాదులతో కలసి అది పనిచేయలేదు. ఆంధ్రప్రదేశ్ లోను, కేరళలోను హేతువాద సంఘంతో... కలసి కాపురం చేసి... చీలిపోయినవారు మరల మరల చీలికదారులు పట్టారు. ఎవరికి వారు విడిగా కృషిచేయడమే ఆరోగ్యకరమని ఈ ఉదంతం తెలియజేస్తుంది.



**విశ్లేషణ:** హేతువాద సంఘ ఆవిర్భావానికి ముందే హిందూమత ప్రతినిధులుగాను, హిందూ దేవుళ్లకు - ప్రజలకు మధ్య వారధులుగాను నిలిచిన బ్రాహ్మణులకు వ్యతిరేకంగా ఉద్యమాలు జరిగాయి. ఈ ఉద్యమాలు చేసినవారు అచ్చంగా హేతువాదుల్ - నాస్తికుల్ కాదు. కాని ఆ ఉద్యమాల మూలాల్లోంచే హేతువాద ఉద్యమ ఆవిర్భావం జరిగిందన్నది వాస్తవం. హేతువాదం 'హేతువాది పత్రిక' నిర్వాహకుల పేటెంట్ హక్కు కాదు. అలాగని చెప్పి ఇతర హేతువాద సంఘాలు - నాస్తిక సంఘాలు మతవాదుల భుజాలెక్కుతున్నాయనో, మతవాదులను తమ భుజాలమీద కెక్కించుకుని ఊరేగుతున్నాయనో భావిస్తే ఆ భావన అసూయా ద్వేషాల నుంచి వుట్టిందే అవుతుంది తప్ప వాస్తవం కాబోదు. ఆస్థాన పండితుల్లా వున్న ఓ అరడజను మందితో ప్రతియేటా మూస కార్యక్రమాలు నిర్వహించడం, ఇతర సంఘాలన్నింటినీ అస్పృశ్య సంఘాలని భావించడం, తమ చేతకానితనాన్ని, ఒంటెత్తుపోకడలను తమ ప్రత్యేకతగా భావించడం వారికే చెల్లింది. విచిత్రమేమంటే అఖిల భారతస్థాయిలోను, ఆంధ్ర రాష్ట్రస్థాయిలోను హేతువాద సంఘంలో వచ్చిన చీలికలన్నింటి వెనుకా కారకుడైన వ్యక్తి ఈ వ్యాసకర్తనన్నది కఠోర వాస్తవం. ఆ వ్యక్తే చీలికల గురించి వ్యాఖ్యానించడం గమనార్హం.

**హేతువాది:** ఇప్పుడు మరల కొంతమంది ఐక్యవేదిక నినాదాలను ముందుకు తెస్తున్నారు. ప్రాతిపదికల్లో ఐక్యత లేనిదే, ఇలాంటి వేదిక ఎలా మనగలదో అర్థం కావడం లేదు. మనలాగే మూఢనమ్మకాలను వ్యతిరేకించే మతవాదులు చాలామంది వున్నారు. అలాంటివారికి కూడా ఐక్యవేదికలో స్థానం వుంటుందా?

**విశ్లేషణ:** ఈ దేశంలో మతమౌఢ్యం మీద, మూఢనమ్మకాలు-ఆచారాల మీద అలుపెరుగని పోరాటం చేసిన ఆస్తికులెందరినో గుర్తించి వారికి తమ రచనల్లో సముచిత స్థానం కల్పించినవారిలో హేతువాదులూ వున్నారన్నది వాస్తవం. అలాంటివారిని సంస్కర్తలుగా గుర్తించడం జరిగింది. వారిలో పూర్తిగా మతవాదులు, అర్థమతవాదులు, హేతువాద-నాస్తిక భావాలున్నా బహిరంగంగా ప్రకటించడానికి జంకినవారు అన్నిరకాల వారూ వున్నారు. వేమన (16 లేదా 17వ శతాబ్ది), పోతులూరి వీరబ్రహ్మం (1604-1690), స్వామినేని ముద్దు నరసింహం నాయుడు (1792-1856), కందుకూరి వీరేశలింగం (1848-1919), గురజాడ అప్పారావు (1862-1973) వంటి వారెందరో ఆ జాబితాలోకొస్తారు. వీరి ఘనతను గుర్తించబట్టే ఆ వ్యాసకర్త చెంపలేసుకుంటారా? వాస్తవమేమంటే పై వ్యాసకర్త సారధ్యాన్న నడుస్తున్న హేతువాద సంఘంలో అధికశాతం నాయకులు అర్థ మతవాదుల్, ముప్పాతిక మతవాదుల్ అయివున్నారు!

**హేతువాది:** కామన్ సివిల్ కోడ్ కావాలని మనతో పాటు బిజెపివారు కూడా అంటున్నారు. దానికోసం మనమూ, వారూ కలిసి పోరాడగలమా? కులాలు పోవాలని ఆరెస్సెస్ వారు కూడా అంటున్నారు. ఆ విషయంపై మనమూ, వారూ కలిసి పోరాడగలమా?

**విశ్లేషణ:** హేతువాదులు, నాస్తికులు కోరే కామన్ సివిల్ కోడ్ 'మానవ సివిల్ కోడ్' అనీ, బిజెపివారు కోరే కామన్ సివిల్ కోడ్ 'హిందూ సివిల్ కోడ్' అనీ హేతువాదులు కానివారికి కూడా తెలుసు. ఆరెస్సెస్ వారి ఎజెండా గురించి తెలిసినవారెవరూ వారిని కులాలు పోవాలని కోరేవారిగా గుర్తించరు. ఈ వ్యాఖ్యానాలన్నీ 'మూఢనమ్మకాల నిరోధక చట్టం' సాధనకోసం కలుస్తున్న సంఘాలను వెక్కిరించేందుకే. హేతువాదికుండాల్సిన లక్షణాలు ఆ వ్యాసకర్తకుంటే తాను మతవాదులతో కలిసి హేతువాద సంఘాన్ని నిర్వహిస్తున్న విషయం ఏనాడో తెలిసివుండేది. కొడుకు పెళ్లి రాతిపూట పురోహితుడితో నిర్వహింపజేసి ఇంటికొచ్చి సత్యనారాయణవ్రతం నిర్వహించిన వ్యక్తిని, తన కొడుకు పరాయిమతానికి చెందిన పిల్లను ప్రేమిస్తే ఆ పిల్లకు మతంతోపాటు పేరు కూడా మార్చి పెళ్లి చేసిన ఇంకో వ్యక్తిని, తన కూతురి వివాహ రిజిస్ట్రేషనుకు ముహూర్తం పెట్టుకున్న మరో వ్యక్తిని, తన పిల్లలందరికీ ముహూర్తపు పెళ్లిళ్లే చేసినతణ్ణి హేతువాద సంఘ నాయకులుగా చూపుతూ ఇతర సంఘాల గురించి ఆ వ్యాసకర్త నీచంగా ఎలా మాట్లాడుతున్నారో అర్థంకాదు. నిజానికి ఇతర హేతువాద-నాస్తిక సంఘాల్లో వున్న నాయకులు పైన పేర్కొన్నవారి కన్న చిత్తశుద్ధి, నైతికవర్తన కలిగివున్నారని 'హేతువాది' పాఠకులకు కూడా తెలుసు.

**హేతువాది:** జోగి జంగాలతో కలిసి, ఐక్యవేదికలో దూరి హేతువాదులు కూడా పోరాట దిశగా కదలాలనే వాదనలో అర్థం లేదు. అది ఒంటరి యానం చేసే నిస్పృహరాయుళ్ల ఆరాటం.

**విశ్లేషణ:** ఇతరుల్ని జోగి జంగాలుగా పోలుస్తున్న వ్యాసకర్త తన సారధ్యంలో నడుస్తున్న హేతువాద సంఘంలో నిఖార్సైన హేతువాదులుగా గుర్తించిన ఓ 10 మంది పేర్లు చెప్పమని కోరుతున్నాను. దీనికి ఆయన సిద్ధమేనా? నిజానికి నిస్పృకు గురైంది వారే. నిస్పృహ లేనందునే 'మూఢనమ్మకాల నిరోధక చట్టం' సాధన దీర్ఘకాల ప్రక్రియ అనీ, కష్టసాధ్యమైన విషయమనీ, అసలు సాధ్యమే కాకపోవచ్చనీ తెలిసికూడా నేను, నా మిత్రులు, మిత్రసంఘాలు ఆ పనికి పూనుకున్నాం.

**హేతువాది:** భావ నియంతృత్వాన్ని పోషించే కమ్యూనిస్టు సూత్రాలలో ఇరుక్కుపోయి స్వేచ్ఛావాదాన్ని వ్యతిరేకించే హేతువాద నామక సంఘాలతో కలసి మనం కాపురం వెలగబెట్టగలమా?

**విశ్లేషణ:** నియంతృత్వాన్ని విమర్శిస్తూ, స్వేచ్ఛావాదాన్ని సమర్థిస్తూ వ్యాసాలు రాసిన వాళ్లందరూ స్వేచ్ఛావాదులూ, హేతువాదులూ కాబోరు! వారి ఆచరణ కూడా ఆ విధంగా వుండాలి. కమ్యూనిస్టుల అమ్మ మొగుడి కన్న ఎక్కువ



నియంతృత్వ పోకడలు పై వ్యాసకర్తలోనే వున్నాయి. వారి సంఘంలో స్వేచ్ఛగా వాణి వినిపించే పరిస్థితి లేనేలేదు. సంఘ ఎన్నికలలో ప్రజాస్వామ్య ధోరణి, పారదర్శకత మచ్చుకి కూడా కానరావు. ఒకప్పుడు తనను గౌరవించిన వారంతా క్రమేపీ దూరం కావడానికి ఆయనలోని నియంతృత్వ లక్షణాలే కారణమని ఆయన గుర్తించడం అవసరం. సహేతుక విమర్శను హుందాగా స్వీకరించలేనివారెవరూ హేతువాదులు కాబోరు. బాబాలు, స్వామీజీల తరహాలో వ్యక్తిపూజకు అలవాటుపడి భజనపరుల చేతిలో బందీగా మారినవారు ఇతర సంఘాలవారితో కలవలేక ఒంటరి ప్రయాణం చెయ్యడంలో విచిత్రం వుండదు. తనతో కాపురం చేసినవారికే బయటకెళ్లే దుస్థితి కల్పించిన వ్యక్తులు ఇతర సంఘాలతో కలిసి పనిచేస్తారన్న నమ్మకం మాకూ లేదు.

**హేతువాది:** ఎవరెన్ని ప్రయత్నాలు చేసినా, మత భావదాస్యాన్ని పోషిస్తున్న పురోహిత వ్యవస్థ కదలలేదు. ప్రజలు డబ్బులిచ్చి, పురోహితుల కాళ్లు కడిగి క్రతువులు చేయించుకుంటున్నారు... మూలాలు మతంలో వున్నాయి. మూఢనమ్మకాలను వ్యతిరేకిస్తున్న వారిలో అర్థమతవాదులు కొందరున్నారు. వారితో జట్టుకడితే వారూ మీరూ ఒకటే అని ప్రజలకు సంకేతాలందే ప్రమాదముంది.

**విశ్లేషణ:** అర్థ మతవాదులతో జట్టుకట్టినా, ఆ జట్టును “మూఢనమ్మకాల నిరోధక చట్టం” సాధనకే పరిమితం చేసి ఇతర కార్యక్రమాలకు వారిని దూరంగా పెట్టడం నేరమూ కాదు, ప్రమాదమూ కాదు. అది ఆభిలషజీయమే. అసలు ప్రమాదం హేతువాద సంఘం నడుపుతూ పురోహితుల కాళ్లు కడగడానికి సిద్ధమయ్యే హేతువాద నాయకులతోనే! ముందు అలా...దీ నాయకుల్ని వారి సంఘం నుంచి తప్పించి ఆ తర్వాత నీతి శతకం వల్లిస్తే మంచిది!

**హేతువాది:** మనుషులందరికీ ఒకే విధమైన మూస ఆలోచనా విధానం వుండాలని లేదు. ఆలోచనల్లో సామీప్యం వున్నవారే సంఘాలుగా కూడతారు. సంఘాలు చీలవచ్చు. కొత్త సంఘాలేర్పడవచ్చు. కాని, అందుకు కారణం సిద్ధాంత బేధాలే కావాలి. కాని వ్యక్తుల ప్రాధాన్యతలు, అప్రాధాన్యతలు కారాదు.

**విశ్లేషణ:** మనుషులందరికీ అనేకాదు ఏ ఇద్దరు వ్యక్తులు లేదా సంఘాలకీ ఒకేవిధమైన మూస ఆలోచనా ధోరణి వుండదన్నది వాస్తవమే. కాని పై వ్యాసకర్త తన సారధ్యాన నడుస్తున్న హేతువాద సంఘంలోని సభ్యులందరూ మూసధోరణిలోనే ఆలోచించాలన్న వైఖరి ప్రదర్శిస్తున్న కారణంగానే తాము గౌరవాన్ని కోల్పోతున్న విషయం గ్రహించకపోవడమే విచారకరం. సిద్ధాంతాల రాద్ధాంతాల కన్న భజనపరులకు ప్రాధాన్యతనిచ్చి ఇతరులను అప్రాధాన్య వ్యక్తులుగా పరిగణిస్తున్న విషయం వాస్తవం కాదా?

ఇకపోతే సంపాదకీయం పేరున వెలువడిన ‘హేతువాద మార్గం’ వ్యాసాన్ని, అందులోని సూక్తుల్ని, అసలు వాస్తవాలను పరిశీలిద్దాం. వాస్తవానికి ఈ సంపాదకీయం జూలై, 1996 నాటిది కాగా పునఃప్రచురించారు.

**హేతువాది:** ఆధునిక విజ్ఞానశాస్త్రం ఆధారంగా మన జీవనతత్వాన్ని ఎప్పటికప్పుడు మార్పుచేసుకుంటూ పోవడం తప్పనిసరి అవుతుంది. ఈ విషయాన్ని ముఖ్యమైనదిగా పరిగణించేదే హేతువాద విధానం.

**విశ్లేషణ:** మేము చెబుతున్నదీ అదే! కాకపోతే మేము రాతలకు పరిమితం కాలేక కార్యరూపంలోకి దిగుతున్నాం. ఆధునిక విజ్ఞానశాస్త్రం ఆధారంగా జీవనతత్వాన్ని నిర్మించే కోణంలోనే ‘మూఢనమ్మకాల నిరోధక చట్టం’ అనే ఆయుధం చేతికందివస్తే మౌఢ్యంలో వున్నవారినీ, మౌఢ్యం ఆధారంగా లబ్ధి పొందుతున్నవారినీ ఆలోచింపజేయవచ్చని, మూఢనమ్మకాలను కొంతమేరకయినా నిరోధించవచ్చనీ తపన పడుతున్నాం. అందుకే, భవిష్యత్ కార్యక్రమానికి హేతువాద, నాస్తిక సంఘాలు సారధ్యం వహిస్తూ ఇతర సంఘాల సహకారాన్ని అర్జిస్తున్నాయి. ‘హేతువాది’ తన సొంత పత్రిక అని పేర్కొనే సంపాదకులు ఓ హేతువాద సంఘానికి తనే ప్రతినిధినని, తన వెనుక వున్న హేతువాదులందరూ హేతువాద విధానంలోనే కొనసాగుతున్నారని ఘంటాపథంగా ప్రకటిస్తే మరికొన్ని విషయాలతో మళ్ళీ పొరకుల ముందుకొస్తాను.

**హేతువాది:** ఎవరెన్ని సిద్ధాంతాలు చెప్పినా, ఉద్యమాలు నడిపినా అవన్నీ మానవుడి సుఖం కోసమే. ఆ లక్ష్యం కోసం... పిడివాదులకు లోబడిపోవడం వల్ల చివరకు లక్ష్యమే భ్రష్టమైపోతుంది.

**విశ్లేషణ:** మొదటి వాక్యం వాస్తవమని నమ్మినందునే మేము మరికొన్ని సంఘాలతో కలిసి మానవ సుఖం అనే లక్ష్యం కోసం మేము సాగుతున్నాం. చట్టాలే వద్దన్న పిడివాదానికి దిగుతున్నదెవరో పొరకుల అర్థం చేసుకోగలరు. మీరు కలిసిన సంఘాలతో మేము కలవలేమనీ, మీరాశించిన లక్ష్యాన్ని చేరుకోగలిగితే మాత్రం సంతోషిస్తామనీ ఒక్కమాటైనా చెబితే అది కాస్తో కూస్తో పిడివాదం కాకుండా పోయేది!

**హేతువాది:** ఉద్యమాల నాయకులు తమ ఇష్టాఇష్టాలను మతంగా మార్చే ప్రమాదముంది... ఇతరుల్ని విముక్తి చేయాలని బయలుదేరిన వారు చివరికి వారిని బందీ చేయడమే జరుగుతుంది. ఉద్యమం ప్రజలది కావాలి. ప్రజలు అవగాహన కలవారు కావాలి.

**విశ్లేషణ:** ఉద్యమకారులకు, వ్యాసకర్తలకు చిత్తశుద్ధి అవసరం. రావిపూడి నాయకత్వానగల భారత హేతువాద సంఘం, దాని అనుబంధ రాష్ట్ర హేతువాద సంఘం ఇప్పటికే బందీలుగా మారిపోయి కొంతమంది చేతుల్లో గిలగిలా



కొట్టుకుంటున్నాయి. మూసధోరణితోను, విమర్శకు అంగీకరించని ధోరణితోను, మతాల్లోని పీఠాధిపతుల్లా హేతువాద సంఘంలో ప్రాచుర్యం పొందుతున్న కొందరు నేతల కారణంగాను 'హేతువాద మతం' ముద్ర వేసుకునే దిశగా కదులుతున్నదెవరో ఆలోచించుకోవడం హేతువాది సంపాదకులకు అవసరం!

**హేతువాది:** హేతువాద ఉద్యమాల కార్యక్రమాలు కేవలం సంఖ్యను ప్రదర్శించే మేళాలుగా నిర్వహించడానికి బదులు కార్యకర్తల్లోను, ప్రజల్లోను హేతువాద అవగాహనను పెంపొందించేవిగా వుండాలి.

**విశ్లేషణ:** పుట్టినిరోజు వేడుకల సందర్భంగా నిర్వహించే మేళాలకు సహజంగానే హాజరు తక్కువగా వుంటుంది. సమాజహితం కోసం ఒంగోలులో ఆగస్టు 29, 2014న సభలు నిర్వహిస్తే అధిక సంఖ్యలో కార్యకర్తలు హాజరుకావడాన్ని 'హేతువాది' జీర్ణించుకోలేకపోతోందని అర్థమవుతోంది. కార్యకర్తల్లోను, ప్రజల్లోను హేతువాద అవగాహనను పెంపొందించే రీతిలోనే ఆ సభలు సాగాయి. 'హేతువాది' నిర్వాహకుల వెనుక నిల్చిని హేతువాద నాయకులుగా చలామణీ అవుతున్నవారు మతం నుంచి ఇంకా విడుదల కానందునే ఆ సభలకు హాజరు కాలేకపోయారని మేం భావిస్తే తప్పు కాదనుకుంటాను.

**హేతువాది:** స్వభావరీత్యానే హేతువాదం నియంతృత్వానికి వ్యతిరేకం. అది శ్రామిక నియంతృత్వమా మరో నియంతృత్వమా అన్న ప్రశ్న దాని ముందు లేదు. మతాలు భావ నియంతృత్వాలు... అందువల్ల హేతువాదం భావ నియంతృత్వాలకు వ్యతిరేకంగా తన కార్యక్రమాలను తీర్చిదిద్దకుంటుంది.

**విశ్లేషణ:** పై మాటలన్నీ అక్షర సత్యాలు. కాకపోతే పై సంపాదకీయాన్ని రాసిన వ్యక్తి, ఆయన అనుచరులు కొత్తగా 'హేతువాద నియంతృత్వం' అనే కొత్త ఒరవడికి నాంది పలికిన వ్యక్తులు కావడమే బాధాకరం. హేతువాదిలో అచ్చయిన వ్యాసాలు, భావాలపై విమర్శ వస్తే పత్రికలో ప్రచురించ నిరాకరించడం, వేరే పత్రికలకు పంపుకోమని సూచించడం, సంఘ సభలు హైదరాబాదులో జరిగినా దానికి ఎన్నుకోబోయే నూతన కార్యవర్గ జాబితాను ఇంకొల్లులో ముందే తయారుచేసుకుని రావడం, అద్రసు గాని, ఫోన్ నంబరుగాని అందుబాటులో లేని వ్యక్తులను అందులో జేర్చి జిల్లాలన్నీంటికి ప్రాతినిధ్యం ఇచ్చామని చెప్పుకోవడం, సమావేశాలకు హాజరైనవారి నుంచి మాటమాత్రంగానైనా నామినేషన్లు కోరకపోవడం, హాజరైనవారు ఇదేమి వైఖరిని ప్రశ్నిస్తే వారి నోళ్లు నొక్కేయడం వీరికే చెల్లింది. పశ్చిమగోదావరి జిల్లా నుంచి ఆంధ్రప్రదేశ్ హేతువాద సంఘ ప్రతినిధిగా రాష్ట్ర కార్యవర్గంలో చూపిన నరసింహరాజు అనే వ్యక్తి చిరునామా, ఫోన్ నంబరు హేతువాదిలో ప్రచురించగలరా? అని ఈ సందర్భంగా 'హేతువాది'ని ప్రశ్నిస్తున్నాను. అన్ని నియంతృత్వాలను వ్యతిరేకించే ముందు తన నియంతృత్వాన్ని వదులుకుంటే మంచిదని వ్యాసకర్తకు సూచిస్తున్నాను.

**హేతువాది:** నీతివంతులు కానిదే మంచి, నైతిక సమాజం లభ్యం కాదు. మనుషులు మారకుండా సమాజం మారాలనేది అర్థంలేని వాదం... అందుకే హేతువాదులు మనుషులందరినీ విజ్ఞానవంతులుగా, రాగద్వేష రహితులుగా, హేతుబద్ధంగా ఆలోచించేవారిగా పరిణతి పొందేట్లు చూడాలని అభిలషిస్తారు.

**విశ్లేషణ:** ఎదుటివారి కోసమే నీతులైతే ఎన్నైనా చెప్పవచ్చు. రాష్ట్ర హేతువాద సంఘ అధ్యక్షుడే అవినీతిపరుడైతే నైతిక సమాజం కోసం ఏ అర్హతతో కృషి చేస్తాడో సంపాదకీయం రాసిన వ్యక్తి చెప్పాలి. ప్రజల్ని విజ్ఞానవంతులుగా, రాగద్వేష రహితులుగా, హేతుబద్ధంగా ఆలోచించేవారిగా మారుస్తామని వకాల్తా పుచ్చుకున్న వ్యక్తులు తమ భార్యబిడ్డల్ని ప్రజల్లో భాగంగా చూడకపోవడమే ఉద్యమాలకు అసలైన వెలితిగా మారింది. హేతుబద్ధంగా ప్రవర్తించిన సందర్భాలను తమ ఘనతగా ప్రకటిస్తూ, విజ్ఞాన శాస్త్రాలను పక్కన బెట్టి అహేతుక ప్రవర్తనకు పాల్పడినప్పుడు కుటుంబసభ్యుల స్వేచ్ఛను గౌరవించాల్సి వచ్చిందని చెప్పే నాయకులున్న సంఘాలు సమాజానికి నీతులు చెప్పే అర్హతను కలిగివుండవు. దీన్ని గుర్తించడం సామాజిక అవసరం!

సుదీర్ఘంగా వచ్చినా 'హేతువాది'లోని వ్యాసాలను విశ్లేషించక తప్పలేదు. మూఢనమ్మకాల నిరోధక చట్టం సాధనకు కలిసి రాలేమంటే అర్థం చేసుకోవచ్చుగాని, చట్టం వల్ల ప్రయోజనం శూన్యమనీ, దాని సాధనకోసం కలిసినవారిలో భావ సారూప్యత లేదని వాదించడం హేతువాద నాస్తిక ఉద్యమాల పట్ల చిత్తశుద్ధి లోపించడమే అవుతుంది. అవినీతి నిరోధక శాఖకు చిక్కిన అవినీతిపరుడి సారథ్యానికి మొగ్గుచూపిన హేతువాదులు అవినీతి నిరోధక చట్టాన్ని కూడా పనికిమాలిన చట్టంగా అభివర్ణించవచ్చు. హేతువాదిలో వచ్చిన వ్యాసాలు కొంతమంది పాఠకులకు ఆశ్చర్యం కలిగించవచ్చు. ఈ రకమైన వ్యాసాలు వస్తాయని ఒంగోలు సభలు జరిగినప్పటి నుంచి ఎదురుచూస్తూనే వున్నాను. నా ఊహ నిజమైంది. అందుకే ఇతరుల అవగాహన కోసమైనా ఇది రాయక తప్పలేదు. దీనికి ఆవలి పక్షం సముచిత రీతిని సృందిస్తే మరిన్ని వివరాలతో పాఠకులనుండుకొస్తాను. సెలవు.

(నిజమైన హేతువాదులంతా లోతుగా ఆలోచించుకొని, సమాలోచించుకొని, గిజనబారిన, గడకట్టిన, చలన రహిత సంఘ నియంతృత్వాన్ని తోసిపారేసి, స్వేచ్ఛజేవులుగా ముందుకు వచ్చి, నూతన సంఘ నిర్మాణంలో భాగస్వాములుకండి!!!) (ఇంకా భారత హేతువాద సంఘం, రాష్ట్ర హేతువాద సంఘాల్లోని పి.యస్సార్ భారత హేతువాదం సంఘం యొక్క ఆంధ్రప్రదేశ్ హేతువాద సంఘానికి రాష్ట్ర అధ్యక్షులు చాలాకాలం పనిచేసే, ఆ పదవికి రాజీనామా చేశారు).



## కొనండి! చదవండి!! చదివించండి!!!

### హేతువాద చైతన్యం రగిలించే రచనలు

1. ఏది బౌద్ధం? ఏది కాదు???. సంకలనం, సంపాదకత్వం: క్రాంతికార్, పుటలు : 216, విరాళం : 100/-లు, ప్రతులకు ఎం.ఓ. చేయాలి. ఇందులో లల్ కార్, ఆచార్య పోకల లక్ష్మీనరసు, కెంపణ్ణ, దేవీప్రసాద్ ఛటోపాధ్యాయ, రాహుల్ సాంకృత్యాయన్, పెరియార్, అబ్రహం కోవూరు, ఏటుకూరి బలరామమూర్తి, పుట్టా సురేంద్రబాబు, భూపతి నారాయణమూర్తి, మూర్తిగారి జనార్థన్, రంగనాయకమ్మ, సుజరె, ఎం.రాజగోపాలరావు, కుర్రా హనుమంతరావు, డి.డి.కోశాంబీ, డా॥ మలయశ్రీ, సామ్యశీల, బొర్రా గోవర్ధన్, డి.చంద్రశేఖర్ రావుల శాస్త్రీయ, హేతువాద, మార్క్సియ విశ్లేషణలతో రాసిన 30 వ్యాసాలు వున్నాయి. అసలు ఏది బౌద్ధమో తెలుసుకోవాలంటే అనన్యమైన, సాధికారమైన ఈ గ్రంథాన్ని ఆవశ్యంగా చదివి తీరాల్సిందే! **సుజరె రచనలు:**

2. జనవేదం: మలిముద్రణ: వేదాలు, పురాణాలలోని అసంగతులు, అసత్యాలు, అవాస్తవాలు, మతం, మత రాజకీయాలు, చార్వాకులు-జ్ఞాన సిద్ధాంతం, దేవుళ్ళు, దేవుళ్ళ ఉత్సవాల, జ్యోతిష్యం, వాస్తు దైవభావన, పోపు ఆస్తులు, ఇస్లాం-జిహాద్ మొదలగు అనేక విషయాల గూర్చి హేతుబద్ధ విశ్లేషణలు గల పుస్తకం. పుటలు : 191, విరాళం : 100/-లు, ఎం.ఓ. చేయాలి.

3. మతాలపై పరిశోధనాత్మక విశ్లేషణ అనువాదం. ఆ.నరస్థిమూర్తి. పుటలు : 360, విరాళం : రూ.160/-లు, ఎం.ఓ. చేయాలి.

4. రామాయణం-బైబిల్-ఖురాన్ వాస్తవికత-హేతుబద్ధ పరిశీలన. పుటలు : 254, విరాళం : రూ.120/-లు.

5. 100 మంది దేశ, విదేశ బాబాల బండారం (సంచలనాత్మక కథలు). పుటలు : 297, విరాళం : రూ.140/-లు. ఎం.వో. చేయాలి. బాబాల బండారం తెలుసుకోవాలంటే ఈ పుస్తకాన్ని ఆవశ్యంగా చదవాల్సిందే.

పైన పేర్కొన్న పుస్తకాల ప్రతులకు ఈ క్రింది చిరునామాకు ఎం.ఓ. చేయాలి. క్రాంతికార్, బుద్ధభవన్, 11-1-88, లెనిన్ నగర్, ఖమ్మం-507 001. సెల్: 9177280712.

Printed Book  
డా॥ కొలకొండే హేతువాద  
చైతన్యం పుస్తకాల శాస్త్ర  
522616

Printed, Published & Edited by Kranthikar, Registered with the Registrar of Newspapers APTTEL No. 08843501/1/2005-DCH. No.11-1-88, Buddha Bhavan, Khammam.





ಕುಟುಂಬ ಸೌಕರ್ಯವನ್ನು ಉತ್ತರಿಸುವ ವರದಿ

ಉತ್ತರಿಸುವ ಸಂಖ್ಯೆ	KLVA105M248
ಉತ್ತರಿಸುವ ದಿನ	ಹೆಸರು
ತಾರೀಖು	07 February 2025
ಮುಖ್ಯ ಅಧಿಕಾರಿ	49
ವಿಜ್ಞಾನ ಅಧಿಕಾರಿ	45
ಮುಖ್ಯ ವಕೀಲ	46
ವಿಜ್ಞಾನ ವಕೀಲ	46
ಫಲಿತ ವಕೀಲ	46
ಲೇಖಕ ವಕೀಲ	46
ತಯಾರು ವಕೀಲ	Sundarya
ವಕೀಲ ವರದಿ	Sundarya
ಪ್ರಾ. ವಕೀಲ	S. Lakshmi
ವರದಿ ವಕೀಲ	HEMA
ವಕೀಲ ವರದಿ	
ಲೇಖಕ ವಕೀಲ	
ಪ್ರಾ. ವಕೀಲ	
ವರದಿ	900A